
హోపీ అమెరికన్ ఇండియన్ల 

ప్రార్థన 


ఓ మా నేల తల్లీ! ఓ నింగి తండ్రీ! 
జిలుగు వెలుగుల వస్త్రాన్ని ఒకదాన్ని ప్రసాదించండి మాకు 
తెల్లటి ఉదయ కిరణాలు నిలువు పోగులుగా , 
ఎర్రటి సాయం సంధ్యా కాంతులు అడ్డు పోగులుగా , 
స్థిరంగా నిలచిన ఇంద్రధనుస్సు అంచులతో 
బిరబిరా కురిసేవర్షపు కుచ్చులతో , 
మాకో జిలుగు వెలుగుల వస్త్రాన్ని ప్రసాదించండి ! 
దాన్నిధరించి , 
పక్షుల కిలకిలల మధ్యన నడవాలి మేం , గర్వంగా ! 
పచ్చగడ్డి భూముల్లో పరుగులు పెట్టాలి, మేం సంతోషంగా ! 


హంట్రేల్మాయ్ మగ్గం 


ఒకరోజు షీపుంగ్ అనేమగ ముళ్ళపంది నది ఒడ్డున పడుకుని 
వుంటే ,దానికి ... 

టక్ టక్ సుమ్ , టక్ టక్ సుమ్ . .. 
అనేశబ్దం వినిపించింది . 
షీపుంగ్ మిష్మీ కొండల మధ్య ప్రవహించే సుందరమైన కంబ్లంగ్ 
అనే నది ఒడ్డున పడుకుని కునుకు తీస్తోంది . 
“ ఏమిటా శబ్దం ? ” అనుకుంటూ 
కళ్ళు తెరిచి పక్కనేఉన్న బండరాయిపై నుండి తొంగిచూసింది . 
ఆసక్తిగా చుట్టుప్రక్కలంతా కలియ చూసింది . 
టక్ ...టక్ ... సుమ్ ... సుమ్ ... . 

“ ఓహో ! ” షీపుంగ్ కి చక్కని బట్టలు వేస్తున్న ఒక అమ్మాయి 
కనిపించింది . 

ఆ అమ్మాయి ప్రపంచంలోనే మొట్టమొదటి నేతరాలు. పేరు 
హంట్రల్మాయ్ . మతాయ్ దేవత ఆమెకి నేత నేర్పించింది . 

హంట్రల్మాయ్ ఆకాశం వంక చూస్తోంది . 

షీపుంగ్ కూడా ఏమిటా అని ఆకాశం వంక చూసింది . తెల్లటి 
మేఘాలూ , వాటికింద వెదురు , అడవిమొక్కలు , వాటి ఆకులు , 
కొమ్మలనిండా కొట్టొచ్చేరంగుల్లో మెరుస్తున్న పూలు కనిపించాయి . 

హంట్రల్మాయ్ ఆ ఆకృతులన్నింటినీబట్టలోనికి నేస్తోంది . 
నదివంక చూస్తూ ,దాని అలలు , ప్రకంపనలని కూడా బట్టలోకి 
నేసింది . 

హంట్రల్మయ్ వాడుతున్న మగ్గం , కర్ర నుంచే చప్పుళ్ళు 
వస్తున్నాయి . 

టక్ ...టక్ ... సుం . . 
ఆమె నేసేబట్ట చాలా అందంగా ఉంది ! 
దాన్ని చూడటానికి ఆకుపచ్చ వెదురు బొంగు కూడా కిందికి 
వంగింది . 

చెట్లపై పక్షులన్నీ ఆ బట్ట గురించే పాట పాడుతున్నాయి . 
“ ఆహా చూడండోయ్ ! ఈ అందమైన బట్టని చూడండోయ్ ! ” 

ఆ బట్టని చూడాలని నదిలోని చేపలన్నీ నీళ్ళనితప తప కొడుతూ , 
పైపైకి గెంతుతున్నాయ్ . 

షీపుంగ్ “ ఆ బట్టని నాకివ్వు! ” అని అరిచింది . కానీ నేతలో 
మునుగిపోయిన హంట్రీల్మాయ్ కి ఆ అరుపు వినిపించలేదు . 

షీపుంగ్ పైకి లేచింది . అది చిన్నగోధుమరంగు శరీరంతో , 
పొడుగాటి తల , చిన్న కళ్ళున్నజంతువు . చిన్నది , చురుకైనది .దాని 
చర్మంపై వుండే పెద్ద పెద్ద ముళ్ళతో కూడిన కవచం వల్ల ఎంత పెద్ద 
జంతువైనా దానిని చూసి భయపడాల్సిందే . 

లేచి ఒకసారి వళ్ళు విదిలించుకుంది . 
సర్ర్ ర్ర్ ర్ర్ ర్ర్ [ ... సర్ర్ ర్ర్ ర్ర్ [.... 
అంటూదాని ముళ్ళన్నీ లేచి నిల్చున్నాయి . 
అప్పటికీ హంట్రేల్మాయ్ దాన్ని చూడలేదు 

ఒకటి ... రెండు .. మూడు ..జాగ్రత్తగా రాళ్ళ మీద నుండి 
పాక్కుంటూ వెళ్ళి హంట్రేల్మాయ్ కూర్చున్న చోటికి పక్కనే ఉన్న చిన్న 
గుహ దగ్గరికి వెళ్ళింది . హంట్రల్మయ్ ఆ గుహలో నివసిస్తూ ఉన్నట్లైతే 

ఆ అందమైన బట్ట గుహలో కూడా దొరకొచ్చని షీపుంగ్ భావించింది . 
కానీఆ గుహ ద్వారానికి అడ్డంగా ఒక పెద్ద బండరాయి ఉంది . 


S 


Me 

షిపుంగ్ బంతిలా ఉండ చుట్టుకుని, బండని పక్కకి తోసి ,లోపలికి 
పోదామని ప్రయత్నించింది . 

తన శక్తినంతా వుపయోగించిరాయినితోసింది ...ఉమ్ ... ఉమ్ ... 
.... ఉన్నట్టుండి , ఆ బండ రాయి పక్కకిదొర్లిపోయింది . 
టక్ ! టక్ ! టక్ ! 
ధబేల్ ! 

షీపుంగ్ నది ఒడ్డూకి పరుగున వెళ్ళి చూస్తే ఏముంది ? 
బండరాయిదొర్లుకుంటు వెళ్ళి హంట్రల్మాయినీ, ఆమె మగ్గాన్నీ నదిలోకి 
తోసేసింది ! 

షీపుంగ్ రాళ్ళ మీద పైకి , కిందికి ఎగురుతూ “బయటికిరా ! 
బయటికిరా ! ” అని అరిచింది . 

కానీ ఎవరూ జవాబివ్వలేదు . చేపలన్నీ నది లోతుల్లోకి 
వెళ్ళిపోయాయి. పక్షులు పాడటం ఆపేశాయి . అంతా నిశ్శబ్దం . 

షీపుంగ్ కి భయమేసింది . ఒంటరిగా అనిపించింది . 

“ అయ్యో! హంట్రల్మాయ్ , ఆమె నేసిన బట్ట ఇంకా ఎప్పటికీ 
కనిపించవు కదా , ” అనుకుంది విచారంగా . 

చాలా సేపు కన్నార్పకుండా నది వంకే చూసిన షీపుంగ్ ఇంక 
వెళ్ళిపోదాం అని అనుకుంటుంటే ఒక వింతజరిగింది . ఉన్నట్టుండి , 
గుంపులు గుంపులుగా అందమైన సీతాకోక చిలుకలు, ఎక్కడినుండో 
వచ్చిదాని తలపై నాట్యం చేస్తూ , చుట్టూ ఎగరసాగాయి . 

షీపుంగ్ తలెత్తి వాటి వంక చూసింది . వాటి రెక్కల పైన 
హంబ్రీత్మాయ్ నేసినజగి బిగి ఆకృతులు, ప్రకాశవంతమైన రంగులూ 
కనిపించాయి . 

ఆమె వేసిన అందమైన ఆకృతులు అన్నీ సీతాకోక చిలుకల్లా 
మారిపోయాయి ! 

దూరం నుండి షీపుంగ్ కి ఆ శబ్దం మళ్లీసన్నగా వినిపించ 
సాగింది . 
టక్ టక్ సుమ్ .. టక్ టక్ సుమ్ 

హంట్రేల్మాయ్ మగ్గం ముక్కలు ముక్కలయిపోయింది . ఆమె నేసిన 
బట్టని నది తన ప్రవాహంతో తోసుకుంటూ పర్వతాల నుండి 

మైదానానికి తీసుకుపోయింది . అక్కడి ప్రజలుదాన్ని చూసి తాము 
కూడా నేత నెయ్యటం నేర్చుకున్నారు . 

సూటిగా వుండే నేత మైదానానికి చేరి డైమండు ఆకారానికి 
మారింది . 

అందువల్లేమిష్మీ బట్టపైన అనేక డైమండు ఆకృతులు 
ఉంటాయని మిష్మీ ప్రజల నమ్మకం . 


PAR 

అనగనగా , మిగతా దేశాలన్నిటికీచాలా దూరంగా ఉన్న ఓ 
దేశంలో ,చాలా చాలా ముసలి నేతగాడు ఒకాయన ఉండేవాడు . 
మామూలుగా ఎవరైనా సరే, బట్టలు నేసారంటే వాళ్ళ దగ్గర 
లెక్కలేనంత ఆరోగ్యం, సంపద , 

జ్ఞానం- మూడూ పోగుపడతాయని 
చెప్పుకుంటారు అందరూ . ఈయన దగ్గర మరి అవి ఎన్ని ఉన్నాయో 
తెలీదు గాని, ఆయన మాత్రం అసలు ఎవ్వరికీ అంత సులభంగా 
దొరికేవాడుకాదు . అంతే కాదు , ఆ ముసలాయన తను నేసిన బట్టని 
ఎవ్వరికీ అమ్మేవాడు కాదు - తనకుతోచిన వాళ్లకి ఆ బట్టనిఊరికే 
ఇచ్చేసేవాడు . తనకు నచ్చితే తప్ప , ఎవరికంటే వాళ్లకి అస్సలు 
ఇచ్చేవాడుకాదు . 

ఆయన అసలు ఆ బట్టల్ని నేసేందుకు దారం ఎక్కడినుండి 
తెస్తాడో ఎవ్వరికీ తెలియదు ; అట్లాంటి మాయదారాన్ని ఏ మాయ 
మగ్గం మీద , ఎట్లా నేస్తాడో కూడా ఎవ్వరికీ తెలీదు . అసలు ఆయన 
దగ్గరికి ఆ మాయమగ్గం ఎట్లా వచ్చిందో , అంత చక్కని బట్ట నేసేలా 
అంత గొప్ప మగ్గాన్ని ఎవ్వరు తయారు చేసారో , మరి అట్లాంటి 
మగ్గం వేరే ఎవ్వరి దగ్గరా ఎందుకు లేదో కూడా ఎవ్వరికీ తెలీదు ! 
తను అంతగా నేసిన బట్టనితమకు ఏ కొంచెమైనా ఇస్తాడేమో అన్న 
ఆశకొద్దీ, ఎన్నో దూర దేశాలనుండి కూడా జనాలు, ఎన్నెన్నో 
శ్రమలకోర్చి, అతన్ని కనుక్కునేందుకు ప్రయత్నించేవాళ్ళు - వాళ్లంతా 
తమ అదృష్టాన్ని పరీక్షించుకునేవాళ్ళే! ఎందుకంటే , మరి అతని 
చిరునామా ఏ మ్యాపులో కూడా దొరకదు ! విమానాలు అతనుండే 

చోటుకు చేర్చవు, పడవలు - ఓడలు పోవు, బళ్ళూ మోటార్లూ నడవ్వు . 
అట్లా అతనికోసం వెతికేవాళ్ళు కూడా ,చాలామంది అలసిపోయి , 
సడలిపోయి మధ్యలోనేతమ ప్రయత్నాలనుండి విరమించుకునేవారు . 
అయినా బాగా పట్టుదల ఉన్నవాళ్ళు మటుకు కొందరు అప్పుడప్పుడూ 
అతన్ని చేరుకున్నారు -కానీఏం లాభం ? ఆ ముసలాయన తను 
నేసిన బట్టని వాళ్లకు అసలు ఇస్తాడో , ఇవ్వడో - అంతా ఆయన 
ఇష్టమే! 

అయితే ఎవ్వరికీ తెలీని ఆ రహస్యం నాకు ఒక్కదానికే తెలుసు : 
మాయ మగ్గపురహస్యం, మంత్రాల బట్టని నేసే ఆ ముసలి నేతగాడి 
రహస్యం! నేనిప్పుడు మీకు చెప్పబోయేది ఆ కథే: 

ఈ భూమి పుట్టిన కొత్తల్లో దీనిమీద అనేక రకాల జీవులు 
నివసిస్తూ ఉండేవి : చెట్లు , మొక్కలు ,జంతువులు , మనుషులు - అన్నీ 
ఉండేవి , ఇప్పటిలాగానే; అయితే వేరే ఏవో గ్రహాలనుండి - వేరే 
లోకాలనుండి వచ్చిన వింత ప్రాణులు కూడా కొన్ని ఉండేవి . అవన్నీ 
కూడా ఇక్కడి మనుషుల రూపాలుధరించి ఉండేవి . చూసేందుకు 
అవి అట్లా మనుషుల్లాగా కనబడేవికానీ, వాటికిచాలా ప్రత్యేకమైన 
శక్తులు , మహిమలు ఉండేవి . “ మనం మనుషులం చెయ్యలేం ” 
అనుకునేచాలా పనుల్ని అవి అలవోకగా చేసేస్తుండేవి . 

అయితే ఇట్లా వేరేలోకాలనుండి వచ్చిన ప్రాణులకి , మన భూమి 
మీద ఉండే మనుషులకు - ( నేను మనుషుల్ని మామూలు మనుషులు 
అనట్లేదు , చూసారా ? ఎందుకంటే , నా ఉద్దేశం ప్రకారం అసలు 
మామూలు మనుషులు అంటూ ఎవ్వరూ ఉండరు . ఎవరికి వాళ్లం 
ప్రత్యేకమైన వాళ్లమే! ) అయితే , ఈ వేరే లోకం నుండి వచ్చిన 
ప్రాణులకు , మనుషులకు ముఖ్యమైన తేడా ఏంటంటే , వాళ్లు అసలు 
చెడుని చూడలేరు ; ఆలోచించలేరు - కనీసం ఊహించను కూడా 
లేరు ! వాళ్లలోపల ఉన్నదంతా పూర్తిగా కేవలం మంచితనమే. 


பல் 

పుట్టుకతోటే వాళ్ళు అట్లా తయారయి ఉన్నారు - మంచితనం అనేది 
వాళ్ళు కావాలని ఎంచుకొని అలవరచుకున్న సంగతి కాదన్న మాట ! 
అందుకనేవాళ్లకు తమ ఈ మంచితనం ఒక పెద్ద పరిమితి గానూ , 
అవరోధం గానూ అనిపించేది – “ ఎవరో తమ మీదికి ఇట్లా 
మంచితనాన్ని రుద్దటం ఏమిటి - అది కూడా తమని అడక్కుండా , 
చెప్పా పెట్టకుండా ?!” అనిపించేది . “ మనకు ఎంచుకునేందుకు కూడా 
స్వేచ్ఛనివ్వని ఈ మంచితనం ఎందుకు ? ” అనుకునేవాళ్ళు . అందుకని 
వాళ్లకి మనుషులంటే చాలా గౌరవం ఉండేది : వీళ్ళైతే ఏ పని 
చేయాలన్నా - చిన్నదైనా సరే, పెద్దదైనా సరే - ఎంచక్కా మంచినో 
చెడునో ; తమకు కావలసినదాన్నితాము ఎంచుకోవచ్చు ! అని 
ముచ్చటగా కూడా ఉండేది . ఎవరైనా మనుషులు ఇట్లా మంచి , 
చెడులని గమనించుకొని , మంచి వైపుకి మొగ్గుతూ నిర్ణయాలు 
తీసుకుంటుంటే , అలాంటి సమయాల్లో వాళ్ళు ఆ మనుషులకు దగ్గరగా 
ఉండేందుకు ప్రయత్నించేవాళ్ళు . అట్లా మంచికి అనుగుణంగా 
నిర్ణయాలు తీసుకునేవాళ్లకు దగ్గరైనప్పుడు , మరి ఎందుకనో , ఈ 
వేరేలోకం ప్రాణులకు ఒక వింత మెరుపు వచ్చేది . వాళ్ల శరీరాలు 
వింతగా వెలిగి తమవైన కాంతులు వెదజల్లేవి : సోలార్ బల్బులు 
వెదజల్లినట్లు . అయితే ఎప్పుడైనా వాళ్లకు చెడువైపుకి మొగ్గేమనుషులు 
ఎదురైతే మటుకు , దీనికి వ్యతిరేకంగా జరిగేది - వాళ్ళు నిస్తేజంగా , 
చీకటిలాగా తేజోవిహీనం ఐపోయేవాళ్లు . చివరికి రెపరెపలాడి 
క్యాండిళ్ళు మలిగినట్లు, ఆరిపోయేవాళ్ళు . 

మనుషులు మంచికంటే చెడుకి ఎక్కువ ప్రాధాన్యతనివ్వటం వల్ల 
వీళ్లకు ఇంకా చాలా ఇబ్బందులు ఎదురైనాయి . ఎక్కువ మంది మనుషులు 
చెడువైపుకి మొగ్గు చూపుతున్నకొద్దీ, మంచిని వదిలేస్తున్న కొద్దీ, 
ప్రపంచంలో కూడా అంతా చీకటి నిండుకోసాగింది . పుట్టినప్పుడు 
ప్రపంచంలో ఉన్నంత వెలుగు ఈ మధ్య కనబడట్లేదు అసలు ! 

అట్లాంటి ప్రాణులలో ఒకటి , మిత్యా . ఆమె ( - అతడు అనాలో , 
ఏమో మరి ?! మిత్య ఆడామెనా , మగవాడా ? తెలీదు . ఏదో ఒకటి 
అనాలి కాబట్టి ఆమె అంటాను)- ఇట్లాంటి అద్భుతమైన జీవుల్లోకెల్లా 
అద్భుతమైన జీవి . ఆమె వేరేలోకం నుండి అలా మన భూమి మీదికి 
వచ్చిన మొదటి జీవుల్లో ఒకర్తె- మన భూమి మీద తిరుగాడుతూ , 
భూమి మీద ఉండే గాలిలో ఎగురుతూ , భూమి ఉపరితలంలో 
ప్రవహించే నదీనదాల్లోనూ , అవన్నీ చేరుకునే సముద్రాలలోనూ 
ఈదులాడుతూ అనేక మానవ జీవన ప్రయాణాల్ని చూస్తూ గడిపింది 
ఆమె. ఆమె అద్భుతాల్లో కెల్లా అద్భుతం అని ఊరికే ఇట్లా 
తిరుగాడినందుకో , లేక ఇట్లా లెక్కలేనన్ని రూపాలనుధరించినందుకో 
అనలేదు - ఎందుకంటే ఇట్లా వేరేలోకాలనుండి వచ్చిన ప్రాణుల్లో 
చాలావాటికి ఇవి రెండూ ఇష్టమే, అవన్నీ కూడా ఇట్లా బాగా 
తిరుగాడాయి; వివిధ రూపాలనుధరించాయి. మిత్య అద్భుతమైంది 
అని ఎందుకన్నానంటే , ఆమెకు తన సహచరులందరికంటే మానవ 
జాతి పట్ల అమితమైన శ్రద్ధ ఉండింది కాబట్టి . తను గమనించిన 
అనేక ప్రత్యేక సందర్భాలను ఆధారంగా చేసుకొని ఆమె మానవ 
జాతి గురించి నిరంతరం ఆలోచించేది , ఆశ్చర్యపోయేది , కంగారు 
పడేది ! “ ఈ మనుషులు ఇంతమంది మంచి కంటే అధికంగా చెడునే 
ఎందుకు ఎంపిక చేసుకుంటారు ? ” అని ఆమె తనని తాను 
ప్రశ్నించుకుంటూ ఉండేది . 

మిత్యకు ఉన్నది అపారమైన శక్తి . తను అనేక యుగాలుగా 
మానవజాతిని గమనిస్తూ ఉంది . ఇట్లా పది వేల X పది వేల 
సంవత్సరాలుగా మనుషుల గురించి ఆలోచించి , ఆశ్చర్యపోయి , 
కంగారు పడ్డ తర్వాత మిత్య ఒక నిశ్చయానికి వచ్చింది : తను , తన 
తోటి వేరేలోకపు జీవులు ఇకపైన అట్లా ఊరికే ప్రక్కన నిలబడి , 
మనుషులు తప్పుడు నిర్ణయాలు తీసుకుంటుంటే చూస్తూ 


ఊరుకోకూడదు . వాళ్ళు చెడుని కాకుండా మంచిని ఎంపిక 
చేసుకునేట్లు తమలాంటి వేరేలోకపు జీవులు ముందుకొచ్చి, చొరవ 
తీసుకొని సహాయ పడాల్సిందే . దీన్ని ఎట్లా చేయాలబ్బా ?!” అని 
తగిన దారులు వెతకటం మొదలు పెట్టింది . 

ఆమె ఏ ఏ దారుల్లో ప్రయత్నించిందో చెప్పటం మొదలు 
పెట్టానంటే ఇక ఈ కథ ఎంతకీ ముగియదు : మనుషులు ఇష్టపడే 
మాజిక్ వంటలు చేసింది : వాటిని తింటే మనుషులు చెడుకి బదులు 

మంచిని ఎంచుకుంటారు! అని . ఐతే మనుషులకు ఆ తిండి నచ్చలేదు . 
అందరూ ఆ తిండిలో ఏదో ఒక తప్పు వెతకటం మొదలెట్టారు : 
ఒకరేమో " అందులో ఉప్పుచాలా ఎక్కువైంది ” అన్నారు . ఒకరొచ్చి 
“ ఉప్పు సరిపోలేదు ! ” అన్నారు . ఒకరు “చాలా గట్టిగా ఉన్నై ” అంటే , 

వెంటనేమరొకరు “ లేదు లేదు - ఇవి మరీ మెత్తగా ఉన్నై ” అన్నారు . 
దాంతో చివరికి మిత్య మ్యాజిక్ వంటల పనిని ఎత్తి పెట్టేసింది . 

తర్వాత మిత్య పుస్తకాలు తయారు చేద్దామనుకున్నది : “ ఆ 
పుస్తకాల్లో కథలుంటాయి! మనుషులు చెడుకు బదులు మంచిని 
ఎందుకు ఎంచుకోవాలో చెబుతాయి ఆ కథలు! ” అనుకున్నది . తను 
ఇంక అట్లాంటి పుస్తకాల్ని ఎన్నంటే అన్ని తయారు చేసి , వాటినన్నిటినీ 
చక్కని అలమారలలో పెట్టి , ఆ అలమారలన్నిట్నీ కలిపి మంచి 

లైబ్రరీలుగా తయారు చేసింది . ఐతే ఆ పుస్తకాల్ని ఎవ్వరూ చదవలేదు ! 
చూస్తూండగానేఅవన్నీ దుమ్ము కొట్టుకొనిపోయాయి. ఆ లైబ్రరీల్లో 
సాలీళ్ళు గూళ్ళు కట్టాయి. ఒక ఐదువందల ఏళ్ళు ఇట్లా గడిచేసరికి 
తను సంపాదించి పెట్టిన ఆ పుస్తకాలన్నీరాలి , పొడి ఐపోయి , 
దుమ్ములో కలిసిపోయాయి కూడా . ఆ తర్వాత మిత్య మాజిక్ నీళ్ళు 

ట్రై చేసింది , మ్యాజిక్ మబ్బులు, మ్యాజిక్ చెప్పులు - ఇట్లా రకరకాలుగా 
ప్రయత్నించింది పాపం. అయినా ఏవీ పని చెయ్యలేదు ! 

చివరికి ఒకరోజున , మిత్యకి ఒక కుర్రవాడు కనబడ్డాడు:బాగా 
రద్దీగా ఉన్న ఓ వీధిలో నడుచుకుంటూ పోతున్నాడు అతను. అతనిలో 
మంచితనపు వెలుగు కనబడ్డది మిత్యకి . అతను నడుస్తున్న తీరు 
కూడా మిగతావాళ్లతో పోలిస్తేచాలా భిన్నంగా ఉంది . మిగిలిన 
మనుషుల నడక లాగానూ లేదు ; వేరేలోకపు జీవుల నడకలాగా కూడా 
లేదు ఇది - చూస్తే ఇది బాగా నడవటం వచ్చినవాళ్ల నడకలాగానే 
లేదు ! ఎప్పుడూ కూర్చొని ఉండేవాళ్లెవరో ఒక్కసారిగా నడుస్తున్నట్లుంది 
అతను నడిచే పద్ధతి. “ ఎవరితను ? ” అనుకుంటూ అతనివైపు నడిచింది 

మిత్య. అతనికి దగ్గరైన కొద్దీతన శరీరం కూడా ఇంకా ఇంకా 
కాంతివంతంగా మెరవ సాగింది ! 

“ నమస్కారం! ” అన్నది మిత్య అతని దగ్గరకు వెళ్ళి . 

“ నమస్తే! ” అన్నాడా యువకుడు చిరునవ్వుతో - "చెప్పండి , నేను 
మీకు ఏం సాయం చేయగలను ? ” 

“ మీరు ఏం పని చేస్తుంటారు ? ” అడిగింది మిత్య . 
“ నేను బట్టలు వేస్తాను ” చెప్పాడుజమాల్ - అదీ , అతని పేరు ! 

అట్లా తన కథ తెలిసింది మిత్యకి . అతను రోజంతా మగ్గం 
మీదే కూర్చొని పని చేస్తాడు - అందుకనే అతని నడక ఆ విధంగా 
వంకరగా అయ్యింది . అతను బట్టలు వేసి ,దాన్ని అమ్ముకొని , అట్లా 
వచ్చిన డబ్బులతో ఇంట్లో ఉండే ముసలివాళ్ళని, చిన్నపిల్లల్ని 
సాకుతాడు. అంతా పోగా మిగిలిందేదో తన ఖర్చులకు వస్తుంది . 

“కానీనాకో కల ఉంది ” చెప్పాడుజమాల్ - "నాకో కల ఉంది . 
నేను నేసిన బట్టనిజనాలకి ఊరికే ఇచ్చెయ్యాలి - అస్సలు 
అమ్మకూడదు అని . ఎందుకంటే అట్లా ఊరికే ఇస్తే నాకు చాలా 
సంతోషంగా ఉంటుంది . బట్టనిడబ్బులకి అమ్మినప్పుడల్లాఎందుకనో 
నాకుచాలా విచారం వేస్తుంది . ” 

అతను చెప్పిన ఈ మాటలు వింటున్నకొద్దీమిత్య ఇంకా ఇంకా 
ధగధగా మెరిసిపోయింది . 

ఇంక నేను మీకేమీ చెప్పనవసరం లేదు : మిత్యజమాల్కోసం 
మాయ మగ్గం ఎలా చేసిందో , ఎప్పుడూ తనకి అందుబాటులో ఉండేలా 
మాయ దారాన్ని ఎలా తయారు చేసి పెట్టిందో ! దాంతో ఇక అతను 
ఎప్పటికీ తను నేసిన బట్టను ఇక ఎవ్వరికీ అమ్మవలసిన పనే లేదు ! 
తనకి ఎవరు నచ్చితే వాళ్లకి - తనని , తన బట్టని ఎవరు చాలా 
ఇష్టపడితే వాళ్లకి- ఇచ్చేయచ్చు !వాళ్ళు అతనికీ అతని కుటుంబపు 
అవసరాలన్నిటికీకావలసిన వస్తువుల్ని - ఆహార పదార్థాలు, ఇంకేవైనా 


ම 

సరే - అన్నిటినీ- ఇస్తూంటారు, తమకు వీలైనట్లు ! 

మిత్య ఒక్కటే షరతు పెట్టింది - ఈ మాయమగ్గం తన దగ్గరికి 
ఎట్లా వచ్చిందో మటుకుజమాల్ ఎవ్వరికీ చెప్పకూడదు . అందుకనే 
కదా , నేను చెప్పేవరకూ మీక్కూడా ఎవ్వరికీ ఈ కథ తెలీనిది ?! 

అంతే , కథ . 


సింహాసనం చుట్టూ గుండ్రం ! 


HOLITimillili 


Tallill 


ఏనాటినుండో , వారణాసి అనగానేదానిలోని బ్రాహ్మణులు , 
బలమైన ఎద్దులు , సన్నటి పట్టు బట్టలు గుర్తుకు వస్తారు .వారణాసిలోని 

బ్రాహ్మణులు పరమ ఛాందసులు ; అక్కడి ఎద్దులు రంకె వేసినట్లు 
ఇక ప్రపంచంలో ఏ ఎద్దులూ రంకె వేయవు ; ఇక అక్కడి పట్టు 
బట్టలు ప్రపంచంలోకెల్లా అత్యంత పలచనివి ! 

అయినప్పటికీ , బ్రాహ్మణుల ఛాందస బుద్ధివల్ల, నేతగాళ్లకు 
ఎవ్వరికీ వారణాసిలో గజం నేల కూడా సొంతంగా కొనుక్కునేందుకు 
అనుమతి ఉండేది కాదు - బ్రహ్మదత్త మహారాజు కాలం వరకూ 
కూడా . “ పట్టు నేసేవాళ్ళంటే ఎవరు ? ” అనేవాళ్ళు బ్రాహ్మణులు - 
“వాళ్ళు శూద్రులు . తక్కువ జాతివాళ్ళు. వాళ్లకు తెలివి తేటలూ 
ఉండవు ;శాస్త్రజ్ఞానమూ ఉండదు . వాళ్లని గనక మనం నగరంలో 
నిలువనిచ్చామంటే , ఇక వాళ్ళ బుద్దిహీనత మన వాతావరణం 

అంతటా పరచుకుంటుంది . వాళ్ళు నగర పొలిమేరల్లో ఉండటమే 
మేలు . తమ వృత్తిని వాళ్ళు అక్కడినుండే కొనసాగించుకోవటం మేలు - 
నగరపు నడిబొడ్డుకు దూరంగా ! ” 

ఇలా ఉండగా ఒకరోజున బ్రహ్మదత్త మహారాజు నిండు సభలో 
సింహాసనం మీద కూర్చొని ప్రజల సమస్యల్ని పరిశీలిస్తున్న వేళ , 
అయన ప్రధానమంత్రి పరుగు పరుగున వచ్చాడు ఆయన దగ్గరికి . 
రాజుగారి చెవి దగ్గర నోరు పెట్టి గుసగుసగా “ ప్రభూ !చాలా పెద్ద 
ప్రమాదం ముంచుకొస్తున్నది . మంగోలులు కేవలం అత్యవసర 
పరిస్థితుల్లో మాత్రమేపంపించే ప్రధానరాయబారిని పంపారు మన 
దగ్గరికి ” అన్నాడు . 

“ ఇందులో అంత పెద్ద ప్రమాదం ఏమున్నది ? ” అన్నారురాజుగారు . 
“ ఆయన్ని లోనికి ప్రవేశ పెట్టండి . ఆయన ఏం చెబుతాడో వినేందుకు 
మేం సిద్ధంగా ఉన్నాం. మీరు అట్లా వణకవలసిన అవసరం ఏమీ 
లేదు . ఆయన కూడా ఒకరాయబారేకద , మిగిలిన వాళ్ల లాగా ? ” 

“ ఈ మంగోలురాయబారి అందరి లాంటి వాడు కాడు ” చెప్పాడు 
ప్రధానమంత్రి , వణుక్కుంటూనే. “ ఇతను తను చెప్పాలనుకున్నదాన్ని 

మొత్తం సౌంల భాషలో చెప్తాడట - అది తెలిసినప్పటినుండీ నాకు 
చాలా ఆందోళనగా ఉన్నది . ” 

“ సరేలే ” అన్నాడు రాజు. “ పరిస్థితి అంత కష్టంగా ఉందంటే 
ఇంక మనమూ ఏమీ చెయ్యలేము . అయినా అతను ఏం 
చెప్పాలనుకున్నాడో దాన్ని ఇవాళ్ళ చెప్పమనండి ; మనం మన 
సమాధానాన్ని రేపు ఇస్తామందాం . ఈ పరిస్థితులలో అదే 
మంచిదనిపిస్తున్నది . అతను ఎంత క్లిష్టమైన మంగోలు భాషలో 
సౌంలు చేసినా , మన దగ్గరున్న బ్రాహ్మణ పండితులుదాని నిగ్గు 
తేల్చుతారు . దూరదేశాలనుండి వచ్చిన 

రాయబారులను అలా నిలబెట్టి 
ఉంచి మాట్లాడుకోవటం మర్యాద కాదు . ఆయన్ని రమ్మనండి 

పర్లేదు . ” 

సరేనని ప్రధానమంత్రి వెళ్ళి , ఆ మంగోలురాయబారిని 
వెంటబెట్టుకొని వచ్చాడు. సభికులందరి కళ్ళూ ప్రధాన ద్వారం నుండి 
లోనికి వస్తున్న ఆ మంగోలురాయబారి మీదికే తిరిగాయి. “ ఈ 
రాయబారి మామూలువాడు కాడట ! తను చెప్పాలనుకున్నదాన్ని 

మొత్తం సౌంజ్ఞల రూపంలోనే చెబుతాడట ! బలే వింత మనిషి ! 
మంగోలులకుచాలా ముఖ్యరాయబారి అట ఇతను ! ” అని అందరూ 
చెప్పుకోవటం మొదలు పెట్టారు. 

రాయబారిలోనికి వచ్చి , వంగి నమస్కరించాడు. అతను ఏమీ 
మాట్లాడలేదు - ఎర్రటి ఒకచాక్పీసు తీసుకొని, దాంతో సభ మధ్యలో 
నేలమీద ఒక పెద్ద గుండ్రం ఒకటి గీసాడు . ఆ గుండ్రం మధ్యలో 
ఒక సింహాసనం బొమ్మ వేసాడు . అటు పైన అతను రాజుగారి వైపు 
తిరిగి , మళ్ళీ ఒకసారి వంగి నమస్కరించి వెనుకకు మళ్ళాడు. “ ముఖ్య 
రాయబారులవారు మళ్ళీ రేపు ఉదయం ఇదే సమయానికి వస్తారు , 
తమరి సమాధానంకోసం” అన్నాడురాయబారిగారి వెంట వచ్చిన 
దుబాసీ. అటుపైన అతను కూడా ఓమాటు వంగి నమస్కరించి 
వెనుకకు మరలాడు. ఇద్దరూ వెళ్ళిపోయారు. 

“ఇదేదో చాలా వింతగా ఉంది . పెద్ద సమస్యే” అన్నారు 
రాజుగారు . 

“ ఔను - ఏం చెప్పదలచుకున్నాడో అర్థం కావట్లేదు ” అన్నారు 
సభలో ఉన్న పండితులు. ప్రధానమంత్రిగారు కూడా మిగిలిన వాళ్లలాగే 
గడ్డం నిమురుకుంటూ ఆలోచించాడు. “సింహాసనం.. చుట్టూ ఎర్ర 
గుండ్రం .. దేనికి సంకేతం అయి ఉండచ్చు ? ” అని . 

రాజుగారు సభని వాయిదా వేసి , అందరూ వెళ్ళిపోయాక 
ప్రధానమంత్రితోటి ప్రత్యేకంగా మాట్లాడారు. “ ఇంతకీ ఈ మంగోలు 
రాయబారి ఇచ్చిన సందేశం ఏంటంటారు ? ” అని . 


O 

“ ప్రభూ ! ” అన్నాడు ప్రధానమంత్రి - “ ఈయన మిమ్మల్ని 
అభినందిస్తున్నట్లున్నాడు .. నాకైతే అలా అనిపించింది .. మీ 
సింహాసనం భూమికి కచ్చితంగా మధ్యలో ఉన్నది అని చెబుతున్నట్లు . 
అతను తమరి గద్దెకుజయం పలుకుతున్నట్లున్నాడు ప్రభూ ! ” 

“నాన్సెన్స్! ” నవ్వాడు బ్రహ్మ దత్తుడు - “భయంకరులు , 
దారుణమైన వాళ్ళూ అయిన మంగోలులు ఇన్ని కష్టనష్టాలకు ఓర్చి , 
పర్వతాలు, నదుల్నిదాటించి తమరాయబారులని పంపేది ఇలాంటి 
మెరమెచ్చు మాటలు చెప్పమని అనుకునేంత అమాయకంగా నేను 
లేను . బహుశ : ఇది వారి యుద్ధ ప్రకటన అయి ఉండవచ్చు . సరే, 
ఏదైనాగానీండి - మనం వాళ్లకి ఏమని సమాధానం చెబుదాం ? ” 

ప్రధానమంత్రిగారు తన తలపాగాని సర్దుకొని , దీర్ఘంగా 
ఆలోచిస్తూ , గడ్డం నిమురుకొని , చివరికి “ నాకు ఏమీతోచలేదు 
ప్రభూ ! ” అని చెప్పేసారు . ఆపైనరాజుగారి ఆజ్ఞతోటి ఆయన వెళ్ళి 
పండితులందరినీ అడిగారు , “ దీని భావం ఏంటి ? ” అని . వాళ్లకూ 
అది ఏమీ అర్థం కాలేదు . దాంతో వాళ్ళు “మాకు ఇలాంటి పొడుపు 
కథలతో సంబంధం లేదు ” అనేసారు , “ మా పనల్లాశాస్త్రాల్లో వచ్చే 
సందేహాలకు పరిష్కారాలు చెప్పటం . కావాలంటే మీరు వెళ్ళి ఎద్దుల్ని 
అడగండి :జవాబుగా మరి అవి ఏవో సంకేతాలిస్తుండచ్చు. ” , 

ప్రధాన మంత్రిగారు ఈ సంగతి చెప్పగానే బ్రహ్మదత్తుడు నవ్వి , 
“ మరి మీరు ఎద్దుల్ని అడిగి చూసారా , లేదా ? ” అన్నాడు . 

" అడిగాను ” చెప్పాడు ప్రధానమంత్రి “కానీఅవి ఏమీ సమాధానం 
చెప్పలేదు ! ” 

“ అనుకున్నాను ” అన్నాడు బ్రహ్మదత్తుడు . “ మరి మన నేతగాళ్ళు 
ఏమన్నారు ? ” 

“వాళ్లని అడగలేదు ప్రభూ - మన ఈ బ్రాహ్మణ ఎద్దులకంటే 
చాలా పెద్ద మొద్దులువాళ్ళు ” 

“ఏమో, మీ నమ్మకాలు నిజమే అయి ఉండచ్చు ” అన్నాడురాజు 
“ నిజంకాకపోవచ్చేమోకూడా . ఎందుకైనా మంచిది వాళ్లనూ ఓమాటు 
అడిగి చూడండి . ఏది ఏమైనా మీరు సరైన సమాధానంతో రేపు 
ఉదయం కల్లా తయారుగా రావాలి . లేకపోతే మరి ... మీకు 
అర్థమౌతున్నది కదా , నేను ఏం చెబుతున్నానో ? ” రాజుగారు తన 
వాక్యాన్ని ముగించలేదుగానీప్రధానమంత్రిగారికి సంగతి పూర్తిగానే 
అర్థమైంది - రేపు ఉదయంకల్లా సమాధానంరాలేదంటే ఇక తన 
పదవిఊడుతుంది . బ్రహ్మదత్తుడు అన్నంత పనీ చేస్తాడు . మాటమీద 
నిలిచే మనిషి ఆయన . 

ప్రధానమంత్రిగారి వణుకు ఇంకా ఎక్కువైంది . ఆయన 
హడావిడిగా నేసేవాళ్ళను సంప్రదించేందుకని నగరంలోకిపోయాడు . 

అయితే నగరంలో ఎక్కడా ఒక్క నేసేవాడు కూడా కనిపించలేదు ! 
వాళ్ళని ఎన్నో శతాబాలుగా నగరంలోకి రానివ్వకుండా 
బహిష్కరించారు కదా , వాళ్ళిప్పుడు నగరపు పొలిమేరల్లో కూడా 
కనబడటం మానేసారు . దాంతో ప్రధానమంత్రికి తిక్కపట్టినట్లు 
అయ్యింది . ఆయన సైనికులను పంపించి , వారణాసి నగరంలోను , 
ఆ పరిసరాల్లోను ఎవరు కనబడితే వాళ్లని మంగోలురాయబారి 
వేసిన ఈ పొడుపుకథకి సమాధానం అడగమన్నాడు . ఆడ - మగ 
పిల్ల- పెద్ద ప్రతిఒక్కరూ బిక్కమొగాలు వేసేవాళ్ళే తప్ప , ఏ ఒక్కరూ 

“ ఇది మాకు తెలుసు ” అనైతే ముందుకు రాలేదు !రాత్రి మొదటి 
జాముగడచిపోయింది ,గానీ గుండ్రం మధ్యలో సింహాసనం సమస్య 
మటుకు అపరిష్కృతంగానేఉండిపోయింది ! 

తర్వాత కొంత సేపటికి తను పంపిన ఒక వార్తాహరుడు తిరిగి 
వచ్చేసరికి , ప్రధానమంత్రిగారు దైవప్రార్థన చేసుకుంటున్నారు . 
అతనొచ్చి చెప్పాడు : " అయ్యా!దొరికాడు ! దీనికి సమాధానం చెప్పగల 
వాడుదొరికాడు ” అంటూ . 

“ ఎక్కడ ? ” అన్నాడు ప్రధానమంత్రి , దిగ్గున లేచి నిలబడుతూ . 
“ ఎక్కడున్నాడతను ? వెంటనేపిల్చుకురండి అతన్ని! ” 

“ అదంత సులభం కాదండి ”గొణిగాడు ఆ వార్తాహరుడు . 
“వాడెవడో కొరకరాని కొయ్యలాగా ఉన్నాడు : బెనారస్ పొలిమేరల్లో 
నివసించే ఒకే ఒక్కజలతారు నేసేవాడు అతను . రాజుగారు తనను 
ప్రత్యేకంగా ఆహ్వానిస్తే తప్ప నగరంలోకి అడుగు పెట్టను అని 
భీష్మించుకొని ఉన్నాడతను . ” 
"పొగరుమోతు ?! ” 

గొణుక్కున్నాడు మహామంత్రి . “ అసలు ఈ 
సంగతి చెప్పు ; ఇంత పొగరున్న మనిషికి మన ప్రశ్నల సమాధానం 
తెలుసు అని నువ్వెట్లా చెప్పగల్గుతున్నావు ? ఇతనొక నేసేవాడు 
అంటున్నావు ; ఏ రకంగా చూసినా , నేసేవాళ్ళంటే ఎవ్వరూ 
కనుక్కోలేనంత పరమ మొద్దులు అయి ఉంటారు. నా అనుమానం , 
ఇతనెవరో ఒట్టి మొడ్డేకాదు, గొప్ప అహంభావి కూడా . బహుశ : 
ఇతను ఒక అసామాన్యమైన మూర్ఖుడు అయి ఉంటాడు. ” 

“ ఇతను వేరు ప్రభూ ! ” అన్నాడు వార్తాహరుడు “ నిజానికి తమరు 
అన్నట్లు మొద్దులాగా లేడు , ఇతను . అసాధారణమైన తెలివితేటలు 
కలవాడిలాగా ఉన్నాడు . ఎందుకంటే - నది ప్రక్కనే ఉంది కదా , 
వాళ్ళ ఇల్లు ? అందులోకి నేను వెళ్ళేసరికి , ఇంట్లో ఉయ్యాలదానంతట 
అదే ఊగుతున్నది ! ” 

“ ఇదేదో ఆశ్చర్యంగా ఉందే ! ” అన్నాడు ప్రధాన మంత్రి . 

“ నేనూ కచ్చితంగా అట్లాగే అనుకున్నానండి ” చెప్పాడు 
వార్తాహరుడు " ఆ యింటి యజమాని ఎవరోగాని చూడదగ్గవాడు ” 

అని అప్పుడు , నాకు అనిపించింది . అందుకని నేను మెల్లగా తలుపు 
తోసుకొని ఇంటి మధ్య హాలులోకి అడుగు పెట్టానా , అంతలోకే 
గంట ఒకటి తనంతట తాను మ్రోగటం మొదలెట్టింది ! ” 

“ తర్వాత ఏం జరిగింది ? ” 

" హాల్ కి అవతలగా లోనికి ఇంటి పెరడు ఉన్నది. నేనుదానిలోకి 
వెళ్ళి చూసాను . అక్కడ నది ప్రక్కగా మొక్కజొన్న చేను ఏపుగా పెరిగి 
ఉన్నది . ఆ చేను అంచునజడలుజడలుగా పెరిగిన చెట్టు ఒకటి , 
ఎడతెరపి లేకుండా తన కొమ్మల్నిఊపుతూ పక్షుల్ని బెదరగొడుతున్నది . 
ఆశ్చర్యం ఏమంటే , అక్కడెక్కడా గాలి అంటూ లేదు ! చెట్టు తన 
జడల్ని తనంతట తానేఊపుతున్నది ! ఇదేదో చాలా ఆశ్చర్యంగా 
ఉంది అని నేను చుట్టూ చూసి ఓహోయ్ ! ఇక్కడ యజమాని ఎవరు ?” 
అని అరిచాను. నేను వర్క్ షాపులో ఉన్నాను అని ఎవరో 
బదులిచ్చారు! ” కథ చెప్పినట్లు చెప్పాడు వార్తాహరుడు . 

“ కథ చెప్పకు ! ” కసిరాడు మంత్రిగారు. “ అతనితో మాట్లాడావా ? 
ఏమన్నాడు అతను ? ” 

“ అతను తన మగ్గం ముందు కూర్చొని ఉన్నాడు ప్రభూ , 
దారాలను సవరిస్తూ ఉన్నాడు అంతే - ఇంకేమీ చేయట్లేదు . నదిలో 
ప్రవహించే నీళ్లతో పనిచేసేట్లు అతను ఏదో యంత్రాన్ని తయారు 
చేసినట్లున్నాడు - అదేపిల్లవాడి ఉయ్యాలనుఊపుతున్నది , తలుపును 
ఎవరైనా నెడితే గంట కొడుతున్నది ,జడల చెట్టు కొమ్మల్నిఊపుతున్నది , 
అదే అతని మగ్గాన్ని కూడా నడిపిస్తున్నది ! దాంతో నాకు 
అర్థమైపోయింది - ఇతనే, మనకు కావలసిన మనిషి అని . అప్పుడింక 
నేను అతనికి మంగోలురాయబారి గురించీ, అతను గీసిన బొమ్మ 
గురించిచెప్పాను … ” అన్నాడు వార్తాహరుడు . 

“ అంటే ఇతను కదిలే బొమ్మలు చేసే పని వాడన్నమాట ! ” 
తిరస్కారంగా అన్నాడు ప్రధానమంత్రి. అయినా ఆగలేక , 
“ మరేమన్నాడు , అతను ? ” అని అడిగాడు . 

“ నేను చెప్పింది విని, అతను గట్టిగా నవ్వాడు . ఆ పైన నా వీపు 
చరిచి , ఉత్సాహంగా “పో ! పోయి , నా సమాధానం వినేందుకు 
రాజుగారిని రమ్మను ! ” అన్నాడు . " నువ్వు సమాధానం ఇవ్వాలంటే 


నేసేవారి ప్రపంచం 34 


O 


రాజుగారురావాలా , స్వయంగా ?! వేరెవ్వరూ సరిపోరా ? ” అన్నాను 

నేను నిర్ఘాంతపోతూ . దానికి అతను “ ప్రధాన మంత్రిగారు 
సరిపోతారులే. త్వరగా పోయిపిల్చుకురా ” అన్నాడు . నేను ఇంక 
ఏమీ చేయలేక గబగబా వచ్చేసాను - మిమ్మల్నిపిల్చుకు వెళ్ళేందుకు ” 
అన్నాడు వార్తాహరుడు . 

“ సరే. పద మరి . ముందుండి దారి చూపు త్వరగా . ఇప్పటికే 
చాలా ఆలస్యమైంది . మనం ఇంకా కోల్పోయేంత సమయం లేదిక ” 
అంటూ బయలుదేరాడు ప్రధానమంత్రి . ఆ సరికి అతనికి అర్థమైంది . 
ఈ నేతగాడు ఎవరోగాని, మామూలు వాడు కాదు అని . 

ప్రధానమంత్రిగారినుండి మరొకసారి కథ అంతా వినిజలతారు 
పట్టు నేసే ఆయన పగల బడి నవ్వాడు . “ ఇంకా తెల్లవారలేదు లెండి . 
కంగారు పడకండి ” అనిఊరడించాడు ఆయన్ని. 

“ నా సమస్య అర్థం చేసుకో , మంచాయనా ?! ” అన్నాడు 
మంత్రిగారు . ఈ మాట అంటుంటే ఆయనగొంతు వణికింది “నాకు 
తలనుండి పాదాల వరకూ వణుకు పుడుతున్నది . నా గురించి కాదు 
నా బాధల్లామన వారణాసి పరువు ప్రతిష్ఠల గురించి. ఒక మామూలు 
మంగోలురాయబారి మనకు ఇంత వణుకు తెప్పించగలడే ! అని , 
నా దు :ఖం ! అదంటే గుర్తొచ్చింది . దయచేసి సరైన సమాధానం 
చెప్పు నాయనా , నువ్వు ఏదడిగితే అది ఇప్పిస్తాను . మన రాజుగారు 
బ్రహ్మదత్తుడు మాట మీద నిలబడే మనిషి ! ” 

“భయపడకండి ప్రధానమంత్రులవారూ ! ” చెప్పాడు నేతగాడు 
“ రేపు ఉదయం సూర్యోదయంకల్లా వచ్చేయండి . అప్పటికి మీ 
సమాధానం తయారైపోయి ఉంటుంది చూడండి ! ” 

మరుసటి రోజు ఉదయం ప్రధానమంత్రి అతన్నిపిల్చుకు 
వెళ్ళేందుకు వచ్చేసరికి అతను వింత వింత వస్తువుల్ని కొన్నిటిని ఒక 
సంచీలో సర్దుతున్నాడు : ఒకజత పాచికలు , ఒక బొమ్మ ఫిడేలు , 


35 నేసేవారి ప్రపంచం 
కొన్ని అక్రూట్లు (వాల్ నట్స్ ), ఒక పంజరం - అందులో రెండు 
పెంపుడు పావురాలు. 

“ ఎందుకు ఇవన్నీ ? ” అడిగాడు ప్రధానమంత్రి. 

“ మంగోలురాయబారికోసం” చెప్పాడు నేతగాడు చిరునవ్వుతో 
“ ఇవి కచ్చితంగా బుద్ధి చెబుతాయి అతనికి . ” 

కొమ్ము బూరల శబ్దాలు అందరినీ ఉత్తేజ పరుస్తుండగా , 
కావలివారు ప్రకటించారు “ మంగోలు ముఖ్యరాయబారులవారు , 
సభకు వేంచేస్తున్నారహో ! ” అని . అతను చకచకా నడచి వచ్చి, అంతకు 
ముందు లాగానేబ్రహ్మదత్తుల వారికి నమస్కరించాడు. ఈసారి ఆయన 
రాజుగారి ముందు తనకై ఏర్పరచిన ఆసనం మీద కూర్చున్నాడు . 

అతని సహచరుడు సభలోని వారికి గుర్తుచేసాడు – “మాకు మీ 
జవాబునివ్వండి ” అని . 

ప్రధానమంత్రిగారు లేచి నిలబడ్డారు. “ మీ ప్రశ్నలకు తగిన 
జవాబు ఇచ్చేందుకు , బెనారస్ నగర ముఖ్య జలతారు నేతగాడు 
వచ్చి ఉన్నాడు . ప్రభువుల వారి తరపున అతను మీతో సంభాషిస్తాడు ” 
అని ప్రకటించారు. 

ఒక్కసారిగా సభలో అలజడి నెలకొన్నది . పండితులు పామరులు 
అందరూ నిర్ఘాంతపోయారు. “మామూలు ఈ నేతగాడు రాజ్యపు 
పరువును ఏం చేయనున్నాడో ” అని కంగారుగా గుసగుసలు పోయారు . 
నేతగాడు లేచి ధైర్యంగా ముందుకెళ్ళి , తన సంచీలోంచి రెండు 
పాచికలు తీసి , 

రాయబారి ప్రక్కనే నేలమీద పడేసాడు నవ్వు ముఖంతో . 
ప్రధానమంత్రులవారు , సభికులు అందరూఊపిరి బిగబట్టి చూసారు : 
“ సింహాసనం చుట్టూతా గీసిన గుండ్రానికి ఇదేనా కాదా , సరైన 
సమాధానం ? ఎలాగ ? ఎందుకు ? ” అని. . 

అంతలోనేమరొక వింత జరిగింది . మంగోలురాయబారి లేచి 
నిలబడ్డాడు. నేతగాడు విసిరిన పాచికలకేసి తిరస్కారంగా చూసాడు . 

తను వెంత తెచ్చుకున్న చిన్ని చేతి సంచీలోంచి ఒక బొగ్గు ముక్కను 
బయటికి తీసాడు . వెళ్ళి, ఎర్ర వృత్తం లోపలనే, తను ఇంతకు ముందు 
గీసిన సింహాసనం చుట్టూ , ఇంకా దగ్గరగా - నల్లటి మరో గుండ్రం 
గీసి ,కోపంగా నేతగానికేసి చూస్తూ పోయి మళ్ళీ తన ఆసనంలో 
కూర్చున్నాడు . 

సభలో పూర్తి నిశ్శబ్దం అలముకున్నది . అందరి కళ్ళూ ఇప్పుడు 
నల్ల గుండ్రం మీద , నేతగాని మీద ఉన్నాయి . “ ఇప్పుడు ఇతను ఏం 
చేయబోతున్నాడు ? ” అని వెతుకుతున్నట్లు చూసాయి . నేతగాడు 
నవ్వుకుంటూ తన సంచీలోంచి బొమ్మఫిడేలు తీసి ,దాని మీద ఓ 
మంచిజానపదబాణీవాయిస్తూ , ఆ పాటకు అనుగుణంగా నాట్యం 
కూడా చేసాడు ! 

ఆ వెంటనే మంగోలురాయబారి లేచి , మండి పడుతూ తన 
చేతి సంచిలోంచి తీసిన గింజల్ని కొన్నిటిని తను గీసిన సింహాసనం 
చుట్టూ పరుచుకునేట్లు విసిరాడు ! 

మరుక్షణం నేతగాడు తన సంచీలోంచి పంజరం బయటికి 
తీసి ,దానిలోని పెంపుడు పావురాలని ఆ వృత్తంలో వదిలాడు . 
అందరూ తేరుకునేలోగా అవి రెండూ ఆ పరుచుకున్న గింజల్ని 
గుటుక్కుమనిపించేసాయి ! 

రాయబారి ముఖం ఎర్రబారింది . అతను వెంటనే లేచి తను 
ధరించిన గొలుసుల కవచాన్ని, భుజకీర్తిని తీసి నేలమీద ఉంచి 

నేతగానికేసి చూసాడు గర్వంగా . నేతగాడు వెంటనేతన సంచిలోంచి 
జలతారు నేసేప్పుడు ఉపయోగించే సన్నటి ఇనప సూదులు రెండు 
బయటికి తీసి , వాటిని ఆ కవచంలోకి గుచ్చి వదిలాడు . 

రాయబారి, అతని సహాయకుడు ఇద్దరూ గబగబా ఆ కవచాలను 
అందుకొని , వాటిలో గుచ్చుకున్న సూదుల్ని పరిశీలించారు. వాళ్లకి 
మరి అందులో ఏం కనిపించిందో , ఏమోగాని, ఆ వెంటనే వాళ్ల 

ముఖాలు పాలిపోయాయి. ఇద్దరూ మర్యాదగా తలలు ఊపారు ; 
ఒకరికొకరు వంగి నమస్కారాలు చేసుకున్నారు . 

అంతలోనేముందుకు వచ్చిన నేతగాడు తన సంచీలోంచి తీసిన 
అక్రూట్ పండును ఒకదాన్ని సభలో అందరికీ చూపించి , 
రాయబారిగారి చేతిలో పెట్టాడు మర్యాదగా . . 

రాయబారి ఆ అక్రూటును తన చూపుడు వేలు , బొటన వేళ్ల 
మధ్య పట్టుకొని అలా నొక్కాడో , లేదో - అదికాస్తా టుపుక్కున పగిలింది ! 

" అయ్యయ్యో! ” అన్నట్లు నిట్టూర్చాడు ప్రధానమంత్రి . సభలో 
వాళ్లంతా సిగ్గు పడ్డట్లు తలలు వంచుకున్నారు - ఆ అక్రూట్ పండు 
లోపల బోలుగా ఉన్నట్లుంది . అందులో పప్పు బదులుగా ఓ పెద్ద 
మంచు బిందువు - బూజులాంటిదో , మరేదో - అలుముకొని ఉన్నది ! 
సభికులంతా నేతగానికేసికోపంగా చూసారు - “ ఎంత అమర్యాద ? ! 
రాజుగారి తరపున దేన్నైనా విదేశాల ముఖ్యరాయబారికి ఇచ్చేటప్పుడు , 
ఆ మాత్రం చూసుకోవద్దా ? బూజు పట్టిన అక్రూటు ఇవ్వటమేమిటి ? 
మంచి పప్పు ఉండే అక్రూటులకు ఏమి కొరత ? ఇక ఇప్పుడు ఈ 
రాయబారి ఏం చేయనున్నాడో ? ! మనం సిగ్గుపడేలా నవ్వుతాడేమో 
ఇంక ! ” అని విచారపడ్డారు. 

కానీమన నేతగాడు మాత్రం ప్రసన్నంగా 
నవ్వాడు .రాయబారి, అతని సహచరుడు ఇద్దరూ తెల్లముఖాలు 
వేసుకొని నివ్వెరపోయి చూస్తుండగా , అతను మటుకు చిటికెలు 
వేసుకుంటూ నిలబడ్డాడు. అంతలోకే ఆ వాల్ నట్ లోని మంచు 
బిందువు రాయబారి చేతిలోంచి జారి టపుక్కున నేలమీద పడి 
దొర్లింది -దొర్లుతూనే నేలమీద పరచుకున్నది ! చూస్తే అది బూజు 
కాదు - నిండా అటు పది అడుగులు , ఇటు పది అడుగులు పరచుకున్న 
మేలిజలతారు వస్త్రం! 

మరుక్షణాన మంగోలురాయబారిరాజుగారి వైపుకి , నేతగాని 
వైపుకి తిరిగి వంగుతూ , మన భారతీయ పద్ధతిలో మళ్ళీ మళ్ళీ 

నమస్కారం చేసాడు . అతని ముఖం ఇప్పుడు ప్రసన్నంగా , భక్తి భావం 
ఉట్టి పడుతున్నది . నేతగాడు అతనికేసి సంబరంగా చూసి , 
నమస్కరిస్తున్న అతని చేతుల్లోకి మరొక రెండు అక్రూటు పళ్లను 
జారవిడిచాడు. అతను పరమ సంతోషంగా వాటినితన అంగరఖాలో 
భద్రపరచుకున్నాడు . అతని వెంట వచ్చిన సహచరుడు కూడా వంగి 
వంగి నమస్కారాలు పెట్టాడు . నేతగాడు నవ్వుతూ అతనికి కూడా 
ఒక అక్రూటును ఇచ్చాడు . వాళ్ళు ఒక్కమాట కూడా మాట్లాడకుండా , 
రాజుగారికి , సభలోనివారందరికి కూడా వంగి వంగి నమస్కారాలు 
పెట్టుకుంటూ తిరిగి వెళ్ళిపోయారు. 

వాళ్ళు వెళ్ళిపోయి , ఆ కోలాహలం అంతా ముగిసాక , 
బ్రహ్మదత్తుడు నేతగాడిని తన సరసన కూర్చోబెట్టుకొని “ నువ్వు 
మంగోలుల ప్రశ్నల్ని ముందుగానేసరిగా ఊహించి , దేనికి తగిన 
సమాధానాన్ని దానికి , గొప్పగా అందించావు అని అర్థమైంది . 
అందుకనేఆరాయబారులు అంత మర్యాదగా , మనకు నమస్కారాలు 
పెట్టుకుంటూ పోయారు! నువ్వు ఈరోజున మన రాజ్య ప్రతిష్ఠను 
కాపాడావు.దానికై నేను జీవితాంతం నీకు రుణపడి ఉంటాను. నీవు 
ఏంకోరితే అది ఇస్తానన్న మాటకి నేను కట్టుబడి ఉంటాను.. అయితే 
ఆలోగా దయచేసి దీని అర్థం ఏంటో వివరించమని ప్రార్థన - ఈ 
సభలోనివారెవ్వరికీ నువ్వుగాని, వాళ్ళుగాని ఏది , ఎందుకు చేసారో , 
ఇంకా కూడా ఏమాత్రమూ అర్థం కాలేదు ! ” అన్నాడు ఆత్మీయంగా . 

" ప్రభూ ! ఇందులో నిగూఢమైనది ఏమీ లేదు . అతను గీచింది 
తమరి సింహాసనాన్ని.దాని చుట్టూ గీసిన ఎర్ర రంగు గుండ్రం 
బెదిరింపు - “ మీ రాజ్యాన్ని మంగోలు సైన్యం చుట్టు ముడితే ఏం 
చేస్తారు ? ” అని . 

దానికి నేను ఇచ్చిన సమాధానం "పాచికలాట ! మీరెంత , 
మాముందు ?! మాకు మీరు పాచికలాటతో సమానం. ఆడుకుంటాం ! ” 

అని " పాచికలు కేవలం యుద్ధం చేతకాని వాళ్ళు ఆడుకునే ఆట 
కదా ? ” 

“ బాగుంది . మరి అతను గీసిన నల్ల గుండ్రం దేనికి సంకేతం ? ” 
అడిగారురాజుగారు. 

“ మంగోలులుతాము అలవాటుగా అనుసరించే యుద్ధతంత్రం 
ఊళ్లకుఊళ్లనుకాల్చుకుంటూ , నేలమట్టం చేస్తూ ముందుకుపోయే 
వ్యూహాన్ని అనుసరిస్తేదానికి మీ సమాధానం ఏంటి ? ” అని 
రాయబారి ప్రశ్న . “దానిదేమున్నది ,దాన్ని మేం ఆడుతూ పాడుతూ 
అడ్డుకోగలం! ” అని నేను నా ఫిడేలు సాక్షిగా జవాబిచ్చాను . 

అప్పుడతను మనచుట్టూ అంతటా విత్తనాలు వెదజల్లాడు : వాళ్ల 
సైన్యం వచ్చి మన దేశం అంతటా పరచుకుంటుందని బెదిరింపు . 
“ అవునా , మా దగ్గరుండే రెండు మూడు ప్లాటూన్ల అతి సాధారణమైన , 
విశ్వసనీయులైన సైనికులుచాలు, మీ సైన్యపు విత్తనాలు ఎన్ని ఉన్నా 
క్షణాల్లో ఏరుకొని తినేయగలరు ” అని చెప్పాను నేను , పావురాలను 

వదిలి . “ అది అంత సులభం కాదు . మాకున్న కవచాల్లోంచి ఏవీ 
పోలేవు . మీరు మా సైనికులను ఏమీ చేయలేరు ! ” అని అతను తన 
కవచాన్ని చూపించాడు . 

“ అవునవును . మీరు నన్ను నమ్మండి . మా దగ్గరున్న సూదుల్ని , 
వాటి గట్టితనాన్ని, పని తనాన్ని గమనించండి . అవి మీ కవచాల్లోంచి 
దూసుకు పోగలవు ” అని నేను నా జలతారు అల్లేసూదులు రెండు 
చూపించాను వాళ్ళకి .దాంతో వాళ్ల తిక్క కుదిరి ,దారికి వచ్చేసారు ” 
చెప్పాడు నేతగాడు నవ్వుతూ 

“బాగుంది . ఇక మరి , ఇంక ఆ అక్రూటుల కథ ఏమిటి ? ” 
అడిగారు రాజుగారు సంతోషంగా . 

“ సూదులు ఇచ్చిన సందేశాన్ని మరింత గట్టిగా చెప్పటంకోసమే : 
“ ఏ దేశంలోనైతే వృత్తికారులు ఒక మంచుబిందువంత సైజులోకి 

ముడుచుకునే పది చదరపు అడుగులజలతారు వస్త్రాన్ని వేసి , ఒక 
ఖాళీ అక్రూటులోకి మడిచి పెట్టగలరో , అట్లాంటి దేశపుకార్మికులు 
ఎంతటి కవచాల్లోంచైనా దూసుకుపోగల ఆయుధాలను తయారు 
చేయగలరు ” అని చెప్పేందుకు. నేను వాళ్లకు ఇచ్చిన మిగిలిన మూడు 
అక్రూటులు కూడా మన సన్ననిజలతారు పట్టు వస్త్రాలతో నిండి 
ఉన్నవే: అవి మంగోలు చక్రవర్తికి మనం పంపిన బహుమతులు . 
చూస్తేగానీ ఆయనకు కూడా నమ్మకం చిక్కదు కద ! ఈరాయబారి 
ఉత్త చేతులతో అక్కడికి వెళ్ళి ఏం చెప్పినా చక్రవర్తి ఎలాగూ నమ్మడు . 
ఆధారాలు ఏవి ?” అంటాడు . అందుకని నేను మన బజార్లలో ఎక్కడ 
పడితే అక్కడ దొరికేజలతారు వస్త్రాల్ని కొన్ని అడుగులు అతనికి 
ఆధారాలుగా ఇచ్చి పంపాను ” అన్నాడు నేతగాడు చిరునవ్వుతో . 

సభికులంతా హర్షధ్వానాలు చేసారు .రాజుగారు నేతగాడి భుజం 
తట్టి అభినందిస్తూ , “ నువ్వు ఈరోజున మా మర్యాదను నిలిపావు. 
వారణాసికిగౌరవాన్ని తెచ్చి పెట్టేపని చేసావు. నీ సేవ నిరుపమానం . 
చెప్పు . ఏమి ఇస్తే , నీ రుణం తీరుతుంది ? ” అన్నారు . జలతారు 
నేతగాడు బంగారము, వజ్ర వైఢూర్యాలు అడగలేదు . “ ప్రభూ ! నేను , 
నా తోటి వృత్తికారులు అందరికీ వారణాసి నగరంలో బ్రాహ్మణులతోటి , 
ఎద్దులతోటి సమానమైన 

గౌరవ మర్యాదలతో జీవించే హక్కుకావాలి ” 
అని అడిగాడు ! చక్రవర్తి తక్షణం అతనికోరికను నెరవేర్చాడు ! - 

ఇక ఆనాటినుండీ వారణాసి జలతారు మేలి వస్త్రాల్ని నేసే 
కళాకారులకు నిలయం అయ్యింది . . 

వారణాసికి చెందిన మేటి కవి , మహాత్ముడు అయిన కబీర్దాసు 
తన జీవికకోసం నేతగాని వృత్తినే అవలంబించాడు : “ పండితుని 
పాండిత్యం అతనికిదొరికే విశ్రాంతి సమయంపై ఆధారపడినట్లు , 
వృత్తికారుని పరిజ్ఞానం అతడు తన వృత్తిపై ఎంత పట్టు సంపాదించాడు 
అన్నదాని మీద ఆధారపడుతుంది ” అంటాడాయన . 

భోంచేసిన నేతగాని కథ 


అనగా అనగా ఓ వడ్డీవ్యాపారి ఉండేవాడు . అతను చాలా 
ధనికుడు . డబ్బుతో బాటు అతనికి అహంభావం కూడా మెండుగా 
ఉండేది . తన కంటే తక్కువవాళ్లతోటి ఎవ్వరితోటీ సరిగ్గా కలిసేవాడు 
కాదు . ఇక బట్టలు నేసే వాళ్ళంటే అతనికి ప్రత్యేకమైన అసహ్యం , 
చులకనభావం ఉండేవి . వాళ్ళు మనుషులు అని కూడా అస్సలు 
ఒప్పుకునేవాడు కాదతను. రోజూ మగ్గాలు నడుపుకునే వాళ్ళు - 
వాళ్ళతో నాకేంటి ? అనేవాడు . 

ఒకరోజున నేతగాళ్ళంతా కలిసి ఆ సంగతీ ఈ సంగతీ 
మాట్లాడుకొంటూ ఉండగా వడ్డీవ్యాపారి ప్రస్తావన వచ్చింది . “ నిన్న 
ఆయన తన గుర్రబ్బండి ఎక్కి పోతుంటే చూసాను ” అన్నాడొక 
నేతగాడు . 

“ నేనోసారి ఆయన్ని డబ్బులు లెక్కపెట్టుకుంటుండగా చూసాను ” 
అన్నాడు ఇంకొకడు . 

అంతలో అటుగా వచ్చిన వాడొకడు , కుర్రవాడు - ఇంకా 
ఇప్పుడిప్పుడే నేత పనిలోకి దిగాడు - అనుభవం అంతగా లేదు - 
అతను వాళ్ళ మాటలు విని “ ఛ! ఛ! మరీ అంత ఘోరమా ? అందరూ 
చేసేపనులే ఆయన కూడా చేస్తాడు . దూరం నుండి మనం చూస్తే 
మటుకు ఏంగొప్పనంట ?! ఏదో ఆయనతో కలిసి భోజనం చేసినట్లు 
మాట్లాడుతున్నారే ? ” అని నవ్వాడు . 

“నువ్వు భోంచేస్తావారా , ఆయనతో కలిసి ? ” నవ్వారు మొదటి 
ఇద్దరు నేతగాళ్ళు " అంతవరకూ వొద్దులే, నువ్వు ఆయన ఇంట్లో 

అడుగు పెట్టి చూడు , మరుక్షణం నిన్ను పనివాళ్ళు బయటికి 
తరుముతూ ఉండకపోతే అప్పుడు అడుగు ! అయన చూస్తే నిన్ను 
కనీసం తన ఇంటి గేటులోకి కూడా అడుగు పెట్టనివ్వడు తెలుసా ? ” 
నేతగాళ్ళు ఇద్దరూ ఇదే వెటకారపుగొంతుతో మాట్లాడుతూ పోయారు . 

“ ఓ!కావాలనుకుంటే కలిసి భోంచేస్తాను . ఆయన కూడా మనిషే. 
స్వర్గం నుండైతే దిగిరాలేదు ! ” అన్నాడు యువకుడు , మొండిగా . 

“ అబ్బ దిగొచ్చాడురా , దేవుడు ! ” అన్నాడొక నేతగాడు . 

“ నువ్వో చెత్త అబద్ధాలకోరువి ! ఒట్టి గొప్పలు చెప్పుకునే 
యోధుడివి ! ” అన్నాడు రెండో వాడు . 

“ అంత ఏమీ లేదు ! ” అన్నాడు యువకుడు . 
“ ఎందుకు లేదు ?! సరే, 

కానివ్వు ! నీకు రేపు మధ్యాహ్నం వరకూ 
సమయం ఇస్తాం. ఆలోగా నువ్వు ఆవడ్డీవ్యాపారితో కలిసి భోజనం 
చేసావంటే , మేం ఇద్దరం నీకోసమని ప్రత్యేకంగా చెరొక ధోవతీ నేసి 
ఇస్తాం. ఒకవేళ సమయం గడిచినా నువ్వు అట్లా చేయలేకపోతే , 
అప్పుడు ఇంక మేం ఏం పని చెబితే ఆ పని చెయ్యాలి నువ్వు ! సరేనా , 
ఒప్పుకుంటావా ? ” అని రెట్టించారు వాళ్ళు . 

“ ఓ! అట్లేకానివ్వండి . చూసుకుందాం ” అన్నాడు యువకుడు . 

అతను ఆ విధంగా పందెం కాసి వడ్డీవ్యాపారి ఇంటి 
ప్రాంగణంలోకి అడుగు పెట్టాడో - లేదో , పదిమంది పనివాళ్ళు వచ్చి 
చుట్టుముట్టారు అతన్ని : “ పద ! పద ! బయటికి నడువు! ” అంటూ 
నెట్టసాగారు. 

అతను వాళ్లతో పెనుగులాడుతూ - “ ఆగండి ” అని అరిచాడు 
“ నేను మీ యజమానికోసం ఒక శుభవార్తను మోసుకొచ్చాను . ” 

“ ఏంటది ? ” అడిగారు పనివాళ్ళు . 

“ మీతో చెప్పే సంగతి కాదు . అది నేను వ్యక్తిగతంగా ఆయన 
చెవిలోచెప్పవలసి ఉన్నది . ” 

పనివాళ్ళు కొందరు పైకి వెళ్ళి వడ్డీవ్యాపారికి ఈ నేతగాడి 
విషయం చెప్పారు - “ఏదో శుభవార్త చెబుతాడట . స్వయంగా మీకే 
చెప్పాలట . ఎవరో నేతగాళ్ల పిలగాడు వచ్చాడు. ” 

“వాడికి అప్పు ఏమీ అవసరం లేదు కద ? ” అడిగాడు వ్యాపారి 
అనుమానంగా . 

“ అప్పు సంగతి ఏమీ చెప్పలేదు వాడు ” అన్నారు సేవకులు . 

వడ్డీవ్యాపారి దగ్గరికి ఆనాటి వరకూ ఏ నేసేవాళ్ళు వచ్చినా , 
వాళ్లంతా అప్పులకోసం వచ్చినవాళ్ళే- “ వీడెవడో అప్పులకోసం 
రాలేదట - ఏదో శుభవార్త తెచ్చాడట . ఏం శుభవార్తో మరి . ఏమైనా 

లాభం ఉంటుందేమో చూద్దాం ” ఆశపుట్టింది వడ్డీవ్యాపారికి . 
“రమ్మనండి లోపలికి ” అరిచాడు . 

పనివాళ్ళు నేతగాడిని లోనికి పోనిచ్చారు. వడ్డీవ్యాపారి లేచి 
అతని దగ్గరికి వస్తూ “ ఏం సమాచారం తెచ్చావు ? ” అన్నాడు . 

“ నేను మీతో వ్యక్తిగతంగా మాట్లాడితే నయం అనుకుంటానండి - ” 
అన్నాడు నేతగాడు , అటూ ఇటూ ఉన్న పనివారికేసి ఓరగా చూస్తూ . 

ఆ సరికి వడ్డీవ్యాపారిలో ఉత్సుకత పూర్తిగా విస్తరించుకున్నది - 
“ ఈ నేతగాడు తనతో ఒంటరిగా పంచుకోగలిగినంతగొప్పరహస్యపు 
సమాచారం ఏమిటి అయి ఉండవచ్చు ? ” అనుకుంటూ , పనివాళ్ల 
నందరినీగది అవతలికి పొమ్మని ఆదేశించాడు . . 

నేతగాడు గొంతు తగ్గించి గుసగుసగా అన్నాడు - 

“ సరే , ఇప్పుడు చెప్పండి ఆర్యా ! ఇదిగో , నా యీ పిడికిలి అంత 
పరిమాణం ఉన్న బంగారు ముద్ద ఖరీదు ఎంత ఉండొచ్చు ? ” 

“ నీకెందుకు , ఆ సంగతి ? ” అడిగాడు వడ్డీవ్యాపారి , కొంచెం 
ఇష్టంగా , తను కూడా గొంతు తగ్గిస్తూ . 

“ నాకు నావైన కారణాలున్నాయి . ” 

వడ్డీవ్యాపారి కళ్ళు మెరిసాయి . ఆ ఉత్సాహంతో అతని చేతులు 
వణికాయి. “ ఈ నేసేవాడు నన్ను ఇలాంటి ప్రశ్నఊరికే అడగడు . 
వీడికి ఏదో నిధిదొరికి ఉంటుంది కచ్చితంగా . ఎలాగైనా వీడినుండి 
ఆ వివరాలన్నీరాబట్టుతాను ” అని తనలో తానేలెక్కలు వేసుకున్నాడు . 

పైకి మటుకు “ చెప్పు , పిల్లగాడా , నీకెందుకు , అలాంటి 
సంగతులు ? ” అన్నాడు మళ్ళీ , ఈసారి కొంత అనునయంగా . 

“ సరేలెండి . మీకు చెప్పటం ఇష్టం లేకపోతే చెప్పకండి . ఏమీ 
పర్లేదు . నేను కూడా త్వరగా ఇల్లు చేరుకున్నానంటే , ఏదో కొంత 
తినేసి పడుకోవచ్చు ” అన్నాడు నేసేవాడు , వెనక్కి తిరగబోతూ . 

వడ్డీవ్యాపారి తన అహంభావాన్నితాత్కాలికంగా మర్చిపోయాడు . 

దురాశతో అతని అణువణువూ నిండిపోయింది . 

“ నేను వీడిని బురిడీ కొట్టిస్తాను - ఎలాగైనా సరే, వీడినుండి ఆ 
బంగారాన్నిబయటపెట్టిస్తాను ” అనుకున్నాడు గట్టిగా . పైకి మటుకు 
“ అయ్యో చూడు , కుర్రాడా ! నువ్వు అంత తొందరపడి ఇంటికి 
వెళ్ళాల్సిన అవసరమేమున్నది ? నీకు అంతగా ఆకలి ఉందంటే ఇక్కడ , 
నాతోనేకలిసి భోంచేయచ్చు .దానిదేమున్నది ? ” అని , పనివాళ్లతో 
“ ఒరే! ఎవరక్కడ , రండి . నాకూ , మన ఈ అతిథికీ ఇద్దరికీ గబగబా 
అన్నం వడ్డించండి ” అన్నాడు . ఈ 

పనివాళ్ళు వచ్చి ఇద్దరికీ అన్నం, కూరలు,చార్లు వడ్డించారు . 
వడ్డీవ్యాపారి నేతగాడిని మురిపించేందుకుగానుతనేస్వయంగా అది 
ఇది వడ్డిస్తూ సందడి చేశాడు . 

“ మెల్లగా తినుబాబూ! కడుపునిండా తిను . ఏమీ మొహమాట 
పడద్దు ” అనిచాలా సార్లు చెప్పాడు . 

వడ్డీవ్యాపారి ఏది వడ్డిస్తేదాన్ని, ఎంత పెడితే అంత , వద్దనకుండా 
లాగించాడు నేతగాడు. భోజనం పూర్తయ్యాక , “ అబ్బ ! నా కడుపు 
నిండిపోయింది . ఇప్పుడు ఇంక ఒక్క మెతుకు కూడా లోపలికి పోదు! ” 
అని నేతగాడు పళ్ళెం ఎత్తి పెట్టి చేతులు కడుక్కున్నాక , వడ్డీవ్యాపారి 
సంతోషంగా అతని కేసి చూస్తూ “బాగుంది . మరి ఇంక టకటకా 
వెళ్ళి నువ్వన్న బంగారు ముద్ద ఏంటో తెచ్చి చూపించు , నాకు ! 
అట్లాంటి సొత్తును ఎలా అమ్మేసుకోవాలో నీకంటే నాకే ఎక్కువ తెలుసు . 
ఆ ముద్దకుగాను నేను నీకొక వెయ్యి రూపాయలు ఇస్తాను ! ఇంకేమి ? ” 
అన్నాడు . 

“ లేదండి , నేను మీకు బంగారు ముద్ద ఇవ్వలేను ” అన్నాడు 
నేతగాడు కచ్చితంగా . 

“ ఎందుకు ?! ” అన్నాడు వడ్డీవ్యాపారి ఆశ్చర్యంగా . 
“ ఎందుకంటే , అట్లాంటిదేమీనా దగ్గర లేదు కాబట్టి . ” 

“ ఏమన్నావు ?! ఏమీ లేనప్పుడు మరి ఇంకదానిధర ఎందుకు 
అడిగావు ? ” 

“ తెలుసుకుందామని, కుతూహలంతోటి ! ” అన్నాడు నేతగాడు 
ప్రశాంతంగా . 

వడ్డీవ్యాపారికోపంతో చిందులు తొక్కాడు . “పోరా , బయటికి! 
ముందు బయటికి నడు , తిక్కోడా ! ” అరిచాడు చివరికి . - 

“ నేను కాదు అయ్యగారు తిక్కోడిని . మీ డబ్బుతో నేను కొంచెం 
సేపు పండగ చేసుకున్నాను ; దాంతో పాటు పందెంలో ఓ రెండు 
ధోవతులు కూడా గెల్చుకున్నాను . ఎంతో కొంత తెలివి తేటలు ఉంటే 
తప్ప, మీ అంతటి వాడిని మాయ చేయగలరా , ఎవరైనా ? ” అని 
జవాబిచ్చి, నిర్ఘాంత పోయినవ్యాపారి నోరు తెరచుకొని చూస్తుండగానే 
సన్నగా ఓ యీలపాట అందుకొని , ఉషారుగా బయటికి నడిచాడు 
అతను . 


వెర్రిరాజు 


అనగనగా చాలా వందల సంవత్సరాల క్రితం బలాష్ అనే 
దేశం ఒకటి ఉండేది . ప్రపంచంలోని దేశాల్లో కెల్లాగొప్ప బట్టలు 
అక్కడే తయారయ్యేవి. ఆ బట్టలు ఎన్ని రకాలవి తయారయ్యేవో 
చెప్పలేం ! ఎంతెంత పెద్ద మొత్తాల్లో తయారయ్యేవో లెక్క లేదు ! ఆ 
దేశంవాళ్ళు నేసిన బట్ట ఆ దేశపు ప్రజలందరికీ సరిపోవటమేకాదు ; 
అనేక ఇతర దేశాలకు సరఫరా అయ్యేంత మిగులు ఉత్పత్తి అయ్యేది ! 
బలాష్ లో తయారైన బట్ట కోసం ప్రపంచ దేశాల వాళ్లంతా అర్రులు 
చాస్తూ ఉండేవాళ్ళు - ఎందుకంటే మరి , ఆ బట్ట చాలా మెత్తగా 
ఉండేది ; చాలా ఏళ్ళపాటు మన్నేది ;గొప్ప అందమైన రంగుల్లో 
అద్దకమై, మనోహరంగా ఉండేది . ఆ బట్టల్ని నింపుకున్న నౌకలు 
అనేకం అక్కడి నుండి తూర్పుకు, పడమరకు , దక్షిణానికి - ఎన్నెన్నో 
దేశాలకని , ఎప్పుడూ పోతూనేఉండేవి ! ఇతర దేశాలు ఆ బట్టలకు 
తగినట్లు పెద్ద పెద్ద మొత్తాన్ని వెండిబంగారాల రూపంలో చెల్లించేవి - 
అట్లా బలాష్ ప్రపంచంలోనేఅత్యంత ధనికమైన దేశాల్లో ఒకటిగా 
పేరుగాంచింది . 

బలాష్ దేశపు ప్రజలు అందరూ వాళ్ల దేశంలో తయారైన బట్టలే 
వేసుకునేవాళ్ళు .రాజుగారు,రాణీగారు బంగారుజరీ, వెండిజరీ 
ఉండేఖరీదైన దుస్తులుధరించేవాళ్ళు ; సాధారణ ప్రజలు బంగారమూ , 
వెండీ లేని మామూలుజరీ అంచు ఉండే బట్టలు ఉపయోగించేవాళ్ళు . 
బలాష్ లో నివసించేవాళ్ళు అందరూ - పాలమ్మే వాళ్ళు , మేకలు 
కాసేవాళ్ళు , వ్యాపారులు , అధికారులు, పల్లెవాళ్ళు , పట్నాలవాళ్ళు - 

అందరూ ఎవరికివాళ్ళు తమకోసమే ప్రత్యేకంగా నేయబడిన బట్టల్ని 
ధరించేవాళ్ళు . చదువుకునేవాళ్ళు , రచయితల్లాగా ఎక్కువగా తిరిగే 
పని లేని వాళ్ళు పలచని బట్టని, ఎక్కువ పొరలుండేట్లు దర్జీల చేత 
కుట్టించుకొని వాడుకునేవాళ్ళు . గుర్రపు స్వారీ చెయ్యాల్సినరౌతులు , 

మొక్కలు నాటి పొలం పనులు చేయాల్సిన రైతులు , పడవలు 
నడపవలసి నావికులు - ఇట్లా కఠినమైన పనులు చేసేవాళ్ళు తమ 
పనులకు అనువుగా ఉండేట్లు గట్టిగా , చిక్కగా , మొద్దుగా ఉండే బట్టల్ని 

నేయించుకునేవాళ్ళు . యువరాజులు - యువరాణులకోసం పలచని 
మస్లిన్ బట్ట తయారయ్యేది . తోటమాలులు, నావికుల్లాగా బయట 
ఎండలో పని చేసేవాళ్ళకోసం దారాన్ని ముందుగా నూనె- నీళ్ళు 
కలబెట్టిన మిశ్రమంలో నానబెట్టి , ఆనకబాగా మర్దించి , అట్లా వేడిని 
నిరోధించేలాంటి దారంతోటి , అల్లికతోటీ రంగు రంగుల తలపాగా 
బట్టలు తయారు చేసేవాళ్ళు . బలాష్లోని ఒక్కో పల్లెకు , ఒక్కో చిరు 
పట్టణానికి వాటికే ప్రత్యేకమైన అల్లికలు , నేతపనులు ఉండేవి 
ఎవరైనా వేసుకున్న దుస్తుల్ని చూసి వాళ్ళు ఎక్కడినుండి వచ్చారో 
చెప్పగలిగేంత ప్రత్యేకత ఉండేది ఆ బట్టకు. 

అంత పెద్ద ప్రమాణంలో , అన్ని రకాల బట్టల్ని ఎలా తయారు 
చేసారు వాళ్ళు ?” అని చూస్తే, దానికి ఒక కారణం ఉంది : వాళ్ల 
రాజ్యం అంతటా విస్తారంగా పెరిగే ఒక మొక్క ! ఆ మొక్కనుండి 
వచ్చే దూది నుండి ఇట్లా అనేక రకాలదారం తయారయ్యేది . ఆ 
దారాన్ని నేసే సరికి - పలచనివి , మహా పలచనివి , మెత్తగా ఉండేవి , 
బలంగా ఉండేవి , వేర్వేరు రంగుల్లో ఉండేవి - ఇట్లా లెక్కలేనన్ని రకాల 
బట్టలు తయారయ్యేవి . 

దారం తయారీదార్లు , బట్ట నేసేవాళ్ళు పోయి 
ఈ మొక్కల్ని పెంచే రైతుల్ని కలిసి , తమకు ఎట్లాంటి లక్షణాలున్న 
దారంకావాల్నో చెప్పేవాళ్ళు .దానికి అనువుగా ఉండే దూదిని ఆ 
రైతులు ప్రత్యేకంగా పండించి వాళ్లకు అందించేవాళ్ళు ! 

మీరు ఇప్పుడుఊహించచ్చు - బలాష్ దేశంలో ఎన్నెన్ని వేలు - 
లక్షలాది మంది ఈ మొక్కల్ని పెంచటంలోను,దారాన్ని ఏకటంలోను, 
బట్టని నేయటంలోను నిమగ్నమై ఉండేవాళ్ళో. ఇట్లా రైతులు , 
నేతగాళ్ళు ,దారం వడికేవాళ్ళేకాక, కండెలు చుట్టేవాళ్ళు అని కొందరు 
ఉండేవారు - వాళ్ళుదారాన్ని చిన్నచిన్న కండెలుగా చుట్టేవాళ్ళు . ఆ 
కండెలు మగ్గాల్లో అటూ ఇటూ తిరిగేకొమ్ము ( షటిల్ )లోకి ఇమిడేట్లు 
తయారయ్యేవి. వీళ్ళతోబాటు నిలువుదారాన్ని వార్పుపోసేవాళ్ళు , 
ఆ దారం గట్టిగా అయ్యి , నేసేందుకు అనువుగా తయారయ్యేట్లు 
గంజి పెట్టేవాళ్ళు , మగ్గాలు, కండెలు చుట్టే ముక్కలు, కొమ్ములు , 
వార్పుపోసేందుకు తిరిగేచెక్కడ్రమ్ములు, గంజి పెట్టేందుకు బ్రషు 
ఇట్లా మగ్గానికి తోడుగా అవసరమయ్యే రకరకాల పనిముట్లను 
తయారు చేసే వడ్రంగులు ఉండేవాళ్ళు . ఇంకా ఇట్లా తయారైన 
దారానికి రంగులద్దేఅద్దకపు పనివాళ్ళు , నేసిన ఆ బట్టమీద రంగు 
రంగులడిజైన్లు గీసేచిత్రకారులు , కళాకారులు , ఆబట్టల్ని గ్రామాల్లో 
సంతల్లో అమ్ముకునేవ్యాపారులు, ఆ బట్టని దూర దూరాలకు తీసుకెళ్ళి 
అమ్మే చిన్న పెద్ద వ్యాపారస్తులు - ఇట్లా ఆ చుట్టూ ఉండే పనుల 
మీద ఆధారపడి వేలాది మంది బ్రతుకుతుండేవాళ్ళు . బలాష్ బట్టకు 
ఉన్న పేరు ప్రఖ్యాతుల వల్ల, వీళ్లందరూ ఏలాంటి లోటూ లేకుండా 
గొప్పగా జీవించేవాళ్ళు . 

ఒకరోజున పాండో , మాండో అనేఇద్దరు దుష్టులు వచ్చారు , 
రాజుగారిని దర్శించుకునేందుకు . వాళ్లన్నారు “రాజా ! ప్రపంచం 

మొత్తంలోనూ ఇంకా దారాన్ని చేత్తోటే వడికి , బట్టని చేతితో నేసే 
దేశం అంటే మీది ఒక్కటే . మీకు తెలియదా , ప్రపంచం ఎంత 
మారిపోయిందో ?! ఓ సారి చుట్టూ చూడండి అర్థమౌతుంది - ఇప్పుడు 
యంత్రాలతో తయారు చేసేబట్టలే ఫ్యాషన్ ! వాటికేగిరాకీ అంతా ! ” 


అని . 

“ ఔనా ? ” అన్నాడురాజు. “ఔనేంటి ? డబల్ ఔను! ” చెప్పారు 
వాళ్ళు - " మొత్తందారం వడకటం దగ్గర్నుండి బట్ట నేసేవరకూ మొత్తం 
పనులన్నీ చేసేయంత్రాల్ని తయారు చేయటమేమా పని!కావాలంటే 

మేం మీకు ఆ యంత్రాలను అమ్మగలం. అంతేకాదు , ఇంకో సంగతి 
ఉంది - ఇట్లా యంత్రాల్లో తయారు చేసిన బట్ట చాలా తొందరగా 
పిగిలి పోతుంది , పీలికలు పీలికలైపోతుంది . అందుకని ఆ బట్టలు 

కొన్నవాళ్ళు మళ్ళీ మళ్ళీ కొంటారు. అట్లా మీకు ఇంకా ఇంకా లాభాలు 
వస్తాయి , ” చెప్పారు వాళ్ళు . 

“అయ్యో! అట్లా అయితే ఎట్లాగ ? ” అన్నారు రాజుగారు. “ ఈ 
ఆధునికకాలంలో ఇంతే . బట్టలు నేసే ఈ సరికొత్త విధానంలో మేం 
అమ్మేలాంటి యంత్రాలు ఎవరి దగ్గరుంటాయో వాళ్లకేలాభాలన్నీ 
వస్తుంటై; నేసేవాళ్లకు కాదు . మీ దేశంలో ఉన్న చెక్క మగ్గాలు 

మొరటువి ; కాలం చెల్లినవి . అవి మరీచాలా వేర్వేరు రకాల బట్టలు 
నేస్తాయి . మరీ ఎక్కువ రకాలు - ఒక్కో రకంచాలా చిన్న మొత్తంలో ; 
అదిన్నీజనాల ఆ చిట్టి చిట్టి కొంపల్లో . అసలు అన్ని రకాల బట్టలు 
అవసరం లేదు . మా యంత్రాలు ఒకే రకం బట్టని ఎన్ని వేలు 
కావాలంటే అన్ని వేలు , లక్షలు చేయగలవు . మీరు ఈ యంత్రాల్ని 
కొని పరిశ్రమల్లో పెట్టారంటే మీరు ఇప్పుడున్నదానికంటే ఎన్నో 
రెట్లుధనవంతులైపోతారు, ” చెప్పారు వాళ్ళు నమ్మకంగా . 

ఈ బలాష్ రాజు ఉన్నాడే, ఆయన ఓ వెరాయన . ఆయనకి 
పాండో , మాండోలు చెప్పిన సంగతులుచాలా తలకెక్కాయి . అయితే 
రాణి మటుకు ఈ రాజుకంటే చాలా తెలివైనది . ఆవిడ వెంటనే 
అన్నది : “ ఈ దొంగ వెధవల మాటలు వినకండి ” అని . “ ప్రపంచపు 
మారు మూల దేశాల వాళ్లకి కూడా మన దేశపు బట్టలంటే మోజు - 
ఎందుకంటే ఇవి మెత్తగా ఉంటాయి ,చాలా కాలం మన్నుతాయి ” 
అని . మనం ఒకవేళ దాన్ని యంత్రాలతో చేయటం మొదలెడితే అది 

దీనంత మంచిగా ఉండదు కదా , వేరే దేశాల వాళ్ళు ఇక దానిని 
ఎందుకు కొంటారు ? అంతే కాదు - మనం ఇట్లా యంత్రాలు పెట్టేస్తే 
మన దేశంలోని ఇందరు నేసేవాళ్ళు ఇంక ఎలా బ్రతుకుతారు ? ” 
అని ఆమెరాజుకుహితవు చెప్పింది . కానీరాజు ఆమె మాటలు 
వింటేగా ? “ మీ యంత్రాలు తెండి మాకు! ” అని ఆదేశించాడాయన , 
పాండో , మాండోలని. వాళ్ళు చెప్పినట్లు సొంతగా బ్రహ్మాండమైన 
కర్మాగారాలు నెలకొల్పాడు రాజ్యంలో . పాండో , మాండోలకు బస్తాలు 
బస్తాలు బంగారు నాణాలు ఇచ్చి ఆ కర్మాగారాల్లో యంత్రాలను 
బిగించాడు . ఆ యంత్రాలు ఇక 

రాత్రి పగలు అనేది లేకుండా పని 
చేయటం మొదలు పెట్టి , ప్రతిరోజూ వేల వేల మీటర్లు - ఒకే లాంటి 
బట్టని తయారు చేయసాగినై. రాజ్యంలో తయారయ్యే విద్యుత్తు 

మొత్తాన్నీ ఆ యంత్రాలేతినెయ్యటం మొదలెట్టాయి. చూస్తూండగానే 
బట్ట పెద్ద మొత్తంలో పోగు పడసాగింది . ఈ 

దాంతో రాజుగారు కొత్త చట్టాలు తెచ్చారు - “ రాజ్యంలోని 
పౌరులందరూ మన ఫ్యాక్టరీల్లో తయారయ్యే బట్టల్నే వాడాలి. చేత్తో 
అస్సలు చేయరాదు ” అని .రాజుగారి సైనికులు దేశం అంతటా తిరిగి 
నేతగాళ్ల అందరి ఇళ్లలోని మగ్గాల్నిధ్వంసం చేసారు . వాళ్ల కొమ్ముల్ని , 
కండెల్నీ ,రాట్నాల్నీ అన్నిటినీ ముక్కలు ముక్కలు చేసారు . చేత్తో 
తయారైన బట్ట ఎక్కడ కనబడ్డా తెచ్చి ఒక పెద్ద కుప్ప వేసి కాల్చేసారు . 

అప్పుడు మరి బలాష్ రాజ్యపు నేతగాళ్లకి, దారం తయారు 
చేసేవాళ్ళకీ ఏమైంది ? అంత వరకూ ఎవరెవరైతే ఆరోగ్యంగా , 
సంతోషంగా ఉన్నారో , వాళ్లంతా ఇప్పుడు పేదవాళ్లయిపోయారు . 
ఒక్కసారిగా అంతమందికి తినేందుకు తిండి లేని పరిస్థితి ఎదురైంది . 

కొంత మంది నేతగాళ్ళు ఇతర పనులు చూసుకోగలిగారు ;కానీ 
చాలా మంది అట్లా వృత్తులు మార్చుకోలేకపోయారు . వాళ్ళు తమ 
దగ్గరున్న ఇత్తడి సామాన్లన్నీ ఒక్కటొక్కటిగా అమ్ముకున్నారు, ఇంటి 

ఖర్చులకోసం తమ మంచాలను కూడా - ఎంతకొస్తే అంతకు - 
అమ్ముకున్నారు .క్రమంగా వాళ్ల ఇళ్ళ పైకప్పులు పర్రలుచాచి, పెద్ద 
పెద్ద కన్నాలు ఏర్పడ్డాయి.బాగు చేయించుకునేందుకు వాళ్ళకుడబ్బులు 
కరువైనాయి .గాలికి , వానకు ఇళ్లలో తడి ,రొచ్చు, చలి - ఎక్కడ లేని 
గడ్డు పరిస్థితులుదాపురించాయి . 

ఆ సమయంలో బలాషను సందర్శించిన పర్యాటకుడొకడు తన 
స్నేహితుడికి ఇలా రాసాడు : 

“యాభైఏళ్ళ క్రితం నేనో యువకుడిగా ఈ దేశాన్ని సందర్శించి 
నప్పటికి ఈ దేశానికి బట్టలు తయారు చేసే దేశంగా బాగా పేరు 
ఉండింది . అప్పట్లో ఈ దేశ ప్రజలుదాదాపు అందరూ నేత పనికి 
సంబంధించిన ఏదో ఒక పనితో బిజీగా ఉండేవాళ్ళు .వాళ్ళు నివసించే 
పట్టణాలు , గ్రామాలు అన్నీ పరిశుభ్రంగా ఉండేవి ;రోడ్లకు ఇరువైపులా 
పెద్ద పెద్ద చెట్లు ఉండేవి . ఈ దారం వడికేవాళ్ల ఇళ్ళు , నేతగాళ్ల 
ఇళ్ళు చిన్నగా ఉన్నప్పటికీ , వాటి ముందు చక్కని పూల తోటలు 
ఉండేవి .దారినపోయేబాటసారులకు త్రాగేందుకు చల్లని మంచినీళ్ళు , 
అప్పుడే చిలికిన మజ్జిగ కూడా దొరికేవి . వాళ్ల పిల్లలు చక్కగా 
ఆరోగ్యంగా కనబడేవాళ్ళు , బడులకు వెళ్ళి చదువుకునేవాళ్ళు . ఇప్పుడు 
ఇన్నేళ్ల తర్వాత , నేను ముసలివాడిగా ఈ దేశాన్ని సందర్శిస్తున్నాను - 
అయితే ఇప్పుడు నాకు అంతకు ముందు కనబడ్డట్లు ఆరోగ్యవంతమైన 
మనుషులెవ్వరూ కనబడలేదు . నేసే యంత్రాలను రాజుగారు 
తకముందు , శతాబ్దాల పాటు ప్రపంచపు నలుమూలల్లోనూ ప్రజలు 
ఇష్టంగా కొనుక్కునే బట్ట తయారయ్యేది ఇక్కడ . ఇప్పుడు , ఈ 
యంత్రాలు వచ్చిన తర్వాత , ఈ దేశంలో వడకటం - నేయటం అనే 
కళలు రెండూ పూర్తిగా మరచిపోయారు. ఇక్కడి ప్రజలు ఇప్పుడు 
నిరు పేదలుగాను, కృశించిన శరీరాలతో దుర్బలులుగాను 
కనిపిస్తున్నారు . వాళ్ళంతా ఇప్పుడు పనులు లేక ఖాళీగా 

కూర్చుంటున్నారు. 

పిల్లలు విచారంగా కనబడుతున్నారు. నేను గతంలో 
వచ్చినప్పుడు ఈ దేశంలో అడుక్కునేవాళ్ళంటూ లేరు ;కానీఇప్పుడు 
చాలా మంది ఉన్నారు . సంతోషాల ఆ కాలం ఇప్పుడిక ఇక్కడ 
గతించినట్లేఅనిపిస్తున్నది ” అని . 

అయితే వెర్రిరాజుకు మటుకు ఈ మార్పుల వల్ల ఏమీ కష్టం 
తెలీలేదు . మాండో , పాండోలుబలాష్ లో తిష్ఠవేసుకొని ఉండేందుకు 
అవసరమైన ఏర్పాట్లన్నీ ఇప్పుడు ఆయన స్వయంగా చేసి ఉన్నాడు . 
వాళ్ళు నివసించేందుకు పెద్ద బంగళా ఒకటి ఇచ్చాడు - అందులో 
కూర్చొనివాళ్ళిద్దరూ “ ఈ వెర్రిరాజు నుండి ఇంకొంత బంగారమూ , 
వెండీ లాగాలంటే మళ్ళీ ఏం చేయాలి ? ” అని సరిక్రొత్త పథకాలు 
వేస్తూ కాలం గడుపుతున్నారు . చివరికి వాళ్లకు అట్లాంటి ఉపాయం 
ఒకటి తట్టింది : “కానీ ఈ సంగతిరాణికి తెలియనివ్వకూడదు ! ” 
అని వాళ్ళు గుసగుసలు పోయారు, “ ఎందుకంటే ఆమె మన 
పథకాలన్నిటినీవెంటనేపసిగట్టేస్తుంది . ” అట్లా పాండో , మాండోలు 
రాజుగారి దగ్గరికి ఒక వార్తాహరుడిని పంపారు : “ ప్రభూ ! మమ్మల్ని 

ఒంటరిగా కలవండి . ఇది రహస్యం. ఎవ్వరికీ తెలియనివ్వకండి . 
రాణిగారికి కూడా ” అని . . 

అదే ఉత్తరంలో వాళ్ళు రాజుకు చెప్పారు : “ మేం ఇక త్వరలో 
మా దేశం వెళ్ళిపోవలసి ఉన్నది . అయితే మీరు మా పట్ల ఇంత 
కాలంపాటు ఉదారంగా వ్యవహరించారు కనుక , మేం మీకోసం 
ప్రత్యేకంగా మాయావస్త్రాన్ని ఒకదాన్ని నేసి ,దాన్ని మేమే దుస్తులుగా 
కూడా కుట్టి ఇద్దామనుకుంటున్నాం. ఈ బట్టకున్న అతిగొప్ప ప్రత్యేకత 
ఏంటంటే - దీన్ని కేవలం తెలివైన వ్యక్తులు మాత్రమే చూడగలరు . 
మెదడు లేనివాళ్లకు ఈ బట్టలు కనబడకుండా మాయ అడ్డుకుంటుంది . 
అంతేకాదు - దీన్నిధరించినప్పుడు మీకు ఎవరు తెలివి కల వాళ్ళో , 
ఎవరు తెలివి లేని వాళ్ళో కూడా తెలిసిపోతుంది . ఒకసారి మీరు 

దీన్నిధరించాక, మీ పరివారంలోని మంత్రులను ఒక్కొక్కరుగా మీ 
ముందుకుపిలిచి , ఎవరు తెలివైనవాళ్ళో , ఎవరు మొద్దులో ఒక 
అంచనా వేసుకోవచ్చు . ఎందుకంటే వాళ్ళలో తెలివి ఉంటేనేకద , 
వాళ్లు ఈ దుస్తుల్ని చూడగలిగేది ?!- అయితే దీనికి అవసరమైన 
మాయదారాన్ని తెప్పించుకోటానికి మాకు ఒక బండెడు బంగారం 
కావాల్సి ఉంటుంది . ఆ 

దారం మాకు అందాకగానీనేత పని మొదలు 
పెట్టలేము ” అని . 

వెంటనే వెర్రిరాజుచాలా ఉత్సాహ పడిపోయాడు. దుష్టులిద్దరి 
ఇంటికీ ఒక బండెడు బంగారాన్ని తక్షణమే పంపమని తన ప్రధాన 
మంత్రిని ఆదేశించాడు. ఆ వెంటనే పాండో - మాండోలు తమ 
హాలునంతా ఖాళీ చేసి , అందులో ఓ వింత యంత్రాన్ని తెచ్చి 
అమర్చారు . అదికూడా వాళ్ళు చెప్పినట్లేరాత్రనక పగలనక “ధడ 
ధడ . . డబ్ డబ్ .. టిక్ టిక్ ...గుయ్ . ..చుయ్ ” అని వింత వింత 
శబ్దాలు చేయటం మొదలు పెట్టింది . ప్రతిరోజూ రాజుగారు వాళ్లని 
“ పని ఎలా నడుస్తోంది ? ” అని అడగటం , వాళ్ళు “ అబ్బ ! మేంచాలా 
అలసిపోయాం, ఈ మాయదుస్తులు చేయటం బలే కష్టమండి , పెద్ద 
పని , అయ్యో దేవుడా బలే బరువు , చాలా అలసిపోయాం” అని 
వేషాలు వేయటం ,జరుగుతూ పోయాయి. “ ప్రతిరోజూ వాళ్ళు 
ఇంకొన్ని డబ్బులు ఇప్పించండి - ఇంకొన్ని ” అని డిమాండ్ చేస్తూనే 
పోయారు. 

ఇట్లా ఒక నెల గడిచాక, ఒకరోజున పాండో - మాండోలు ఇద్దరూ 
రాజునిపిలిచారు - " మీ దుస్తులు తయారైనై ! ” చెప్పారు వాళ్ళు 
“దయచేసి రండి . మిమ్మల్ని ఆ మాయ వస్త్రాల్లో చూడాలని మాకు 
కుతూహలంగా ఉంది . దయచేసి మీ మంత్రులందరినీతయారుగా 
ఉండమనండి ” అని .రాజు వచ్చేలోగా వాళ్ళు తమ సామాన్లన్నిటినీ 
సర్దుకున్నారు;తాముదోచుకున్న బంగారపు కుప్పలని, వెండి కుప్పల్ని 

అన్నిటినీమూటల్లోకి ఎత్తారు. మొత్తాన్నీ తమ ప్రైవేటు విమానంలోకి 
ఎక్కించుకున్నారు . 

రాజుగారురాగానేవాళ్ళు తమ రెండు ఖాళీ చేతుల్నీ పైకెత్తారు 
ఏవో దుస్తుల్ని పట్టుకున్నట్లు. “చూసారా , ఎంత అందంగా ఉందో ?! ” 
అన్నారు.రాజుగారికి అక్కడ ఏమీ కనబడలేదుగానీ, మొహమాటానికి 
“బాగుంది ” అన్నట్లు మొహం పెట్టాడు. “ మీరు ఇప్పుడు వేసుకున్న 
బట్టలన్నీ విప్పేసి , ఈ మాయదుస్తుల్ని వేసుకోండి ” అని వాళ్ళిద్దరూ 
రాజుగారి బట్టలు విప్పేసి ఏమీ లేని ఆ మాయ దుస్తుల్నిరాజుగారికి 
తొడిగినట్లు నటించారు . ఆపైన - సంతోషాన్ని, తృప్తిని అభినయిస్తూ 
“ ఆహా ! ఎంత చక్కగా ఉందో చూడండి !బలేకుదిరింది ! ఆహా ! ఇంకేమీ 
అక్కర్లేదు ! ” అన్నారు పరవశించి పోతున్నట్లు . 

రాజుగారు తననితాను అద్దంలో చూసుకున్నారు -కానీఅక్కడ 
తనకు ఎలాంటి దుస్తులూ అసలు కనిపించనే లేదు ! “ ఇంతకీ నేను 
తెలివైనవాడినా , కాదా ? ” అని ఆయనకు అనుమానం వచ్చింది . 
అయితే అంతలోనేదాన్ని గుర్తించినట్లు , దుష్టులిద్దరూ “మాయ 
మొదలవ్వటానికి మొదట్లో కొంచెం సమయం తీసుకోవచ్చు. దయచేసి 
కొంచెం సేపు వేచి ఉండండి ” అని రాజుగారిని అక్కడ కుర్చీలో 
కూర్చోబెట్టారు. అందనంత దూరం పారిపోవాలంటే మరి వాళ్ళకూ 
కొంచెం సమయం కావాలి గద ! అట్లా బట్టలు లేని రాజుగారిని 
వాళ్ళ ఇంట్లో కూర్చోబెట్టి , పాండో - మాండోలు ఇద్దరూ చకచకా తమ 
విమానం ఎక్కి ఎగిరిపోయారు! 

మెల్లగా చీకటి పడింది . ఇంకా కొంచెం సేపు అట్లా చీకట్లోనే 
కూర్చొని, చివరికిరాజుగారు లేచి లైటు వేసారు -కానీచూస్తేతను 
ఇంకా ఏ దుస్తులు వేసుకున్నట్లు కనిపించలేదు. " పాండో ! - మాండో ! ” 
అనిపిలిచి చూసాడుగానీ, అంతా నిశ్శబ్దం .జవాబెందుకు వస్తుంది 
అయినా ? ఇంకొంచెం సమయం గడిచాక, ఆయనకి ఇక 

ఊపిరాడనట్లు అయ్యింది . 

రాణిగారినిపిలిచి , కథ మొత్తం చెప్పాడు . 
రాణి తెలివైనది కదా , ఆమెకి అర్థమైంది “రాజుగారిని వాళ్ళు మోసం 
చేసిపోయారు ” అని. వెంటనేఆమె సైనికులనుపిలిచి " దుష్టులిద్దరినీ 
బంధించండి ! ” అని ఆదేశించింది . అయితే అప్పటికేచాలా ఆలస్యం 

అయ్యింది .వాళ్ళిద్దరూ మాయమైపోయిచాలా సేపయింది . ఎవ్వరికీ 
దొరకనంత దూరం వెళ్ళిపోయారు వాళ్ళు . 

“ మీకు ఈ దేశాన్ని పరిపాలించే అర్హత లేదు ” అని చెప్పింది 
రాణి, రాజుగారికి . “ మన కోశాగారం మొత్తం ఖాళీ అయ్యింది . 
ప్రజలందరూ ఆకలితో అలమటిస్తున్నారు . మీ అధికారం ఇక చెల్లదు . 
నేను నడిపిస్తాను దేశాన్ని! ” అని ఆమె, వెంటనేమంత్రి మండలిని 
మొత్తాన్ని సమావేశ పరచింది . దేశాన్ని తిరిగి గాడిలోకి తెచ్చేందుకు 
తన మనసులో ఉన్న పధకాన్ని మంత్రి మండలికి వివరించింది . 
దాన్ని ఆమోదిస్తూ “యంత్రాలతో బట్టలు వేయటం ఇక పై జరగదు . 
బట్టలు కేవలం చేతితో తయారవ్వాలి ” అని మంత్రి మండలి 
ఏకగ్రీవంగా తీర్మానించింది . ఆ వెంటనేవాళ్ళు నేసేవాళ్ళందరినీ 
“ మళ్ళీ వీలైనంత తొందరగా నేతపని మొదలు పెట్టండి ” అని 
ఉద్బోధించారు. నేసేందుకు అవసరమయ్యే కండెలు, కొమ్ములు , 
మగ్గాలు మొదలైన సాధనాలన్నిటినీపెద్ద మొత్తాల్లో తయారు చేయించే 
కార్యక్రమం చేపట్టారు ప్రభుత్వం వారు . త్వరలోనేకొత్త మగ్గాలు , 
పరికరాలు తయారైనై. రైతులు ఏకేందుకు అవసరమయ్యే రకాల 
మొక్కల్ని పెంచేందుకు ఉద్యమించారు . 

కొన్ని సంవత్సరాలు గడిచే సరికి బలాష్ దేశం మళ్ళీ సంపదతో 
కళకళలాడింది . ప్రజలలో ఆనందం వెల్లివిరిసింది . 


అను 


- - 


ఈ పుస్తకంలోని కథలు నేతగాళ్ల మగ్గాల చుట్టూ 
అల్లబడిన ఊసులు . ఇవి నేతగాళ్లనువారిరోజువారీ 
- జీవితాల్లోంచి ఎత్తుకెళ్ళి, తెలీని అద్భుతమైన , 
మాయలోకాలలో నిలబెడతాయి. ఇవన్నీ కల్పిత 
మాయ 

కథలే; అయినా సామరస్యంతో కూడుకున్న 
సమాజాల్లో చేత్తో నేయటం అనేప్రక్రియకు ఉండే " 

విలువను ఇవి నొక్కి చెబుతాయి . - - - 

